



**Bakıda qadına qarşı iyrənc cinayət - fotoları ilə şantaj edib, pullarını aldılar**

yazısı səh.14-də

Qurucusu: Rauf Arifoğlu Gündəlik qəzet 13 mart 2018-ci il Çərşənbə axşamı № 57 (6946) Qiyməti 60 qəpik

## Gündəm

### Seçkinin ən çətin mərhələsi bitdi



**Azay Quliyev:**

"Azərbaycanda seçki mühiti kifayət qəder münbitdir və bütün namizədlər üçün bərabər şərait yaradılır"

yazısı səh.5-də

**"Azərbaycan və Gürcüstan arasında əməkdaşlıq yalnız regional deyil, global səviyyədə də uğurludur" - prezident İlham Əliyev**

yazısı səh.5-də

**Şagirdlərlə bağlı yayılan iki mübhəm xəbər - əsası varmı...**

yazısı səh.12-də

**Mirşahin Ağayevin yeni komandası - adlar**

yazısı səh.6-də

**Nəticəsiz mitinqlər - sivil dünya etiraz formalarını dəyişir**

yazısı səh.7-də

**Yevlaxda yol qəzasına düşən şagirdlər yenidən imtahan verəcək**

yazısı səh.12-də

**Aprəl qazisi pensiya ala bilmir**

yazısı səh.3-də

**Məhkumdan Tağı Əhmədovun hakim oğluna sərt ittihamlar**

yazısı səh.4-də

**Dünyanı qorxudan "Lassa qızdırması" ölkəmizə də gələ bilərmi...**

yazısı səh.10-də

**Avropada miqrantların "qara günləri" başlayıb - kütləvi deportasiya**

yazısı səh.13-də

**Qarabağ separatçısına tribuna və mükafat verməklə ağ edən... Ağ Ev**

yazısı səh.11-də

**"Azərbaycan Ermənistanın izolyasiyasını uğurla həyata keçirir..."**

## ƏQRƏBLƏR BAKIDA TUTUŞDURULUR -

## AZƏRBAYCAN REGIONAL OYUNÇU KİMİ EPİSENTRDƏ

Gürcüstanın baş naziri böyük bir nümayəndə heyəti ilə ölkəmizdədir; gürcü baş nazirin İrevan səfərindən cəmi 10 gün sonra Azərbaycana gəlişinin pərdəarxası; sabah Azərbaycan, Türkiyə və İran baş diplomatlarının Bakı sammiti, gələn həftə isə dördlü sammit olacaq...



## Rəsmi Bakı ABŞ səfirini XİN-ə çağırıldı, Dövlət Departamentinə nota verdi

Qarabağdakı qondarma rejimin başçısının ABŞ Konqresinə dəvət olunması Bakı ilə Ağ Ev arasında gərginliyə səbəb oldu

yazısı səh.9-də



**Əkrəm Həsənov:**

**"Azərbaycanda mağazaların birbaşa kreditlə mal satmaq hüququ yoxdur"**

yazısı səh.12-də



**Etimad Əsədov:**

**"Şəhid ailəsi və Qarabağ əlillərinin mənzil təminatına dair prezidentin sərəncamının icrası yubanır"**

yazısı səh.3-də



**Novella Cəfəroğlu:**

**"Əli İnsanov da, İlqar Məmmədov da buraxılacaq"**

yazısı səh.4-də



## Prezident əkin sahələrinin suvarma suyu ilə təminatına 21 milyon manat ayırdı

Prezident İlham Əliyev əkin sahələrinin suvarma suyu ilə təminatının yaxşılaşdırılması və əhalinin içməli suya tələbatının ödənilməsi ilə bağlı tədbirlər haqqında sərəncam imzalayıb.

"AzərTAC"-ın məlumatına görə, əhalisi 597 min nəfərə yaxın olan 38 şəhər və rayonun 248 yaşayış məntəqəsində 8740 hektar əkin sahəsinin və əkin üçün istifadə olunan heyətyanı torpaq sahələrinin suvarma suyu ilə təminatının yaxşılaşdırılması, yeni suvarılacaq torpaqların suvarma suyunun, habelə əhalinin içməli suya olan tələbatının ödənilməsi üçün 2018-ci ildə 300 ədəd subartezian quyusunun layihələndirilməsi və qazılmasını təmin etmək məqsədi ilə "Azərbaycan Respublikasının 2018-ci il dövlət büdcəsində dövlət əsaslı vəsait qoyuluşu (investisiya xərcləri) üçün nəzərdə tutulan vəsaitin bölgüsü"nün 1.47.13-cü yarımbəndində göstərilmiş məbləğin 21 milyon manatı Azərbaycan Meliorasiya və Su Təsərrüfatı Açıq Səhmdar Cəmiyyətinə ayrılıb.

Maliyyə Nazirliyinə müvafiq məbləğdə maliyyələşməni təmin etmək tapşırılıb.

## Uşaqların dilini pozan cizgi filmləri

### Dövlətin ayırdığı pullar hara gedir?

Cizgi filmləri azyaşlıların həyatının bir hissəsini təşkil edir. Onlar həm maariflənmək, həm də xoş vaxt keçirmək üçün cizgi filmləri izləyir. Mütəxəssislərə görə, cizgi filmləri uşaqların özünü dərk etməsi, ətraf aləmi kəşf etmələri üçün önəmli rola malikdir.

Təəssüf ki, Azərbaycanda çəkilən cizgi filmlərinin sayı azdır. Çəkilən ekran işləri isə televiziya yayımlanmır, kinoteatrlarda nümayiş olunmur. Əvvəllər rusların istehsal etdiyi cizgi filmlərinə maraq böyük idi, indi isə uşaqlar Türkiyə telekanallarında yayımlanan cizgi filmlərini izləyir. Türkiyə türkcəsində izlənen cizgi filmləri uşaqların inkişaf etməkdə olan dil bacarıqlarına da təsir edir. Yeni dil açmağa başlayan azyaşlılar sözləri Azərbaycan dilində deyil, Türkiyə türkcəsində öyrənirlər.

Azərbaycanın yerli cizgi filmlərinin azlığına səbəb nədir? Onların yoxluğunun uşaqlarımıza hansı mənfi təsiri var?

**Musavat.com məsələ ilə bağlı kinoşünas Aygün Aslanlı ilə əlaqə saxlayıb. O, cizgi filmləri ilə bağlı olan boşluqdan danışdı:** "Azərbaycanda qəhrəmanları uşaqlar olan filmlər çəkilir. Amma onlar uşaq filmləri deyil. Uşaqlar üçün axırıncı dəfə 2015-ci ildə, rejissorları Cavid Təvəkkül və Rafiq Əliyev olan "Dərs" filmi çəkilib. Bu, son illərdə Azərbaycanda uşaqlar üçün çəkilmiş yeganə filmi. Azərbaycanda uşaqlar üçün filmlər çəkilir. O ki qaldı cizgi filmlərinə... Azərbaycanda bu işlə son vaxtlara qədər kinostudiyanın nəzdində fəaliyyət göstərən "Azan Film" studiyası məşğul olurdu. Studiya dövlət büdcəsindən maliyyələşir. Kinostudiyanın rəhbərliyindən soruşmaq lazımdı ki, dövlət onlara hər il pul ayırırdı, niyə ortaya diqqətəlayiq bir iş çıxmıyır? Bir ara demişdik ki, "Cırdan" nağılını müasir formada təqdim edəcəklər. Türklərin "Pepe"si, fransızların "Kayu"su tipli bir silsilə vəd eləmişdik. Amma hələ ki səs-soraq yoxdur. Hazırda ayrı-ayrı özəl studiyalar fəaliyyətə başlayıb. Onlar cizgi filmləri çəkirlər və sosial şəbəkələrdə yayımlayırlar. Ancaq sizin dediyiniz janrdə - yeni məhz azyaşlı uşaqlar üçün nəzərdə tutulmuş maarifləndirici işlər hələlik yoxdur. Cizgi film bəhə başa gələn işdir. Telekanallar da ucuz diskler alaraq, internet portallardan cizgi filmlərini köçürərək dublyaj etməyə üstünlük verirlər, çünki bu, elə də böyük maliyyə tələb etmir, həmçinin müəlliflik hüququ tələb edən də yoxdur, istədiklərini edirlər. Yerli studiyalarla müqavilə bağlamaq, bir az artıq vəsait sərf etmək istəyirlər".

☐ **KÖNÜL**  
Musavat.com

**Qəzet, jurnal və kitab əldə etməyin ən rahat yolu!**  
Siz sifariş edirsiniz, biz istədiyiniz ünvana çatdırırıq!

Xaricdə və Azərbaycanda nəşr olunan bütün qəzet və jurnallara abunə olmaq, həmçinin Rusiyada və Azərbaycanda nəşr olunan kitabları daha sərfəli qiymətə və daha qısa vaxt ərzində əldə etmək üçün sadəcə zəng etməyiniz və ya email yazmağınız kifayətdir.

Telefon: (012) 434 93 01

# "ATƏT PA qərəzsiz və neytral mövqedən çıxış edərək seçkiləri müşahidə edəcək" - Georgi Tsereteli

Xarici işlər naziri Elmar Məmmədov ATƏT-Parlament Assambleyasının sədri Georgi Tseretelinin rəhbərlik etdiyi nümayəndə heyətini qəbul edib. XİN-in mətbuat xidmətindən APA-ya verilən məlumata görə, görüşdə ATƏT Parlament Assambleyası ilə Azərbaycan arasında əməkdaşlıq məsələləri müzakirə edilib, konstruktiv dialoq və anlaşma ruhunda əlaqələrin inkişaf etdirilməsinin vacibliyi vurğulanıb.

G. Tsereteli martın 13-də ATƏT Parlament Assambleyasının İpek Yoluna Dəstək Qrupunun ilk beynəlxalq sessiyasının Bakıda keçirilməsinin əməkdaşlığın möhkəmlənməsinə əsaslı töhfə verəcəyinə əminliyini bildirib. Azərbaycan nümayəndə heyətinin ATƏT Parlament Assambleyasının işində fəal iştirakı və əməkdaşlığın inkişafı üçün təşəbbüslərlə çıxış etməsi təqdir edilib.

Söhbət zamanı Ermənistan-Azərbaycan, Dağlıq Qarabağ münaqişəsinin həlli üzrə ATƏT-in Minsk Qrupunun həmsədrliyinin vasitəçiliyi ilə aparılan danışıqlar prosesi haqqında fikir mübadiləsi aparılıb. E. Məmmədov



vurğulanıb ki, güc tətbiq edərək dövlətlərin beynəlxalq səviyyədə tanınmış sərhədlərinin dəyişdirilməsi cəhdləri qəbul edilməzdir. Nazir Dağlıq Qarabağ münaqişəsinin BMT Təhlükəsizlik Şurasının müvafiq qətnamələri, Helsinki Yekun Aktı əsasında Azərbaycanın beynəlxalq səviyyədə tanınmış ərazi bütövlüyü və suverenliyi çərçivəsində həll edilməli olduğunu deyib.

Görüşdə Azərbaycanda qarşından gələn prezident seçkilərinin də toxunulub. Nazir seçkilərin azad, ədalətli, şəffaf və demokratik şəkildə ke-

çiriləcəyini və Azərbaycan xalqının iradəsini əks etdirəcəyini söyləyib. O, seçkilərin keçirilməsi üçün hazırlıq işlərinin peşəkar şəkildə Mərkəzi Seçki Komissiyası tərəfindən aparıldığını diqqətə çatdırıb. G. Tsereteli ATƏT Parlament Assambleyasının qərəzsiz və neytral mövqedən çıxış edərək seçkiləri müşahidə edəcəyini bildirib.

Görüşdə Azərbaycan və ATƏT PA arasında əlaqələrin perspektivləri, ATƏT-in gündəliyində duran məsələlər ətrafında fikir mübadiləsi aparılıb.



**"Qoşunlar əməliyyat təyinatı rayonları istiqamətində hərəkət edir" - Müdafiə Nazirliyi**

Genişmiqyaslı təlimlərin planına əsasən, həyəcan siqnalı ilə qaldırılan qoşunlar, komanda idarəetmə məntəqələri, döyüş və ehtiyat hərbi hissələri əməliyyat təyinatı rayonları istiqamətində hərəkət edir.

Bu barədə Müdafiə Nazirliyinin mətbuat xidməti məlumat yayıb.

Qoşunların idarəedilməsi tələblərə uyğun olaraq, gizli və operativ şəkildə həyata keçirilir. Şəxsi heyətin və hərbi texnikanın bütün hərəkəti komendant xidməti tərəfindən tənzimlənir.

Təlimin hazırkı mərhələsinin şərtlərinə uyğun olaraq, qoşunlar nəzərdə tutulan tədbirləri icra edir.



## AVCIYA şimal-qərb rayonlarında növbəti seçki tədbirləri keçirdi

Azərbaycanda Vətəndaş Cəmiyyətinin İnkişafına Yardım Assosiasiyasının (AVCIYA) Seçki Qərargahı prezident seçkisi ilə əlaqədar növbəti seminarları Zaqatala, Balakən, Qax, Şəki rayonlarının sakinləri üçün keçirib.

Musavat.com AVCIYA Seçki Qərargahı mətbuat xidmətinə istinadla xəbər verir ki, tədbirin keçirilməsində məqsəd regionlarda əhalinin seçki fəallığının artırılması və müşahidəçilərin maarifləndirilməsidir. AVCIYA Seçki Qərargahının rəhbəri t.ü.f.d., dosent Məhərrəm Zülfüqarlı tədbir iştirakçılarına seçki öncəsi ictimai-siyasi vəziyyət barədə məlumat verib. Daha sonra o, tədbir iştirakçılarını AVCIYA Seçki Qərargahının fəaliyyət proqramı ilə tanış edib və prezident seçkilərinin monitorinqini həyata keçirəcək müşahidəçilərə təlimlər keçib.

Tədbirlərdə həmçinin AVCIYA Seçki Qərargahının üzvü Elvin Bədəlli, AVCIYA Zaqatala Regional ofisinin rəhbəri Asif Bayramov və rayon koordinatorları iştirak ediblər.

AVCIYA Seçki Qərargahı növbəti seminarları Quba, Qusar, Xaçmaz və Şabran rayonlarının müşahidəçi və seçki fəalları üçün keçirəcək.

☐ **Musavat.com**



## Millət vəkili Elxan Süleymanova ağır itki üz verdi

Şamaxının millət vəkili, AVCIYA prezidenti Elxan Süleymanova ağır itki üz verdi. E. Süleymanovun qardaşı Bəxtiyar bəy dünyasını dəyişib. Mərhum doğulduğu Göyçay rayonunda dəfn edilib.

Allah rəhmət eləsin!

## "Mart ayı üzrə pensiyaların maliyyələşdirilməsi Novruz bayramına başa çatdırılacaq" - Elman Babayev

"Əmək pensiyaçıların sosial müdafiəsinə və onların maraqlarının təminatına yönələn növbəti tədbir kimi Əmək və Əhalinin Sosial Müdafiəsi Nazirliyi yanında Dövlət Sosial Müdafiə Fondu tərəfindən mart ayı üzrə bütün pensiyaların maliyyələşdirilməsi Novruz bayramına kimi başa çatdırılacaq".

Bu barədə "APA-Economics"ə Əmək və Əhalinin Sosial Müdafiəsi Nazirliyinin İctimaiyyətlə əlaqələr şöbəsinin müdiri Elman Babayev məlumat verib. O bildirib ki, Novruz bayramı ilə əlaqədar mart ayının pensiyalarının nəzərdə tutulan qrafikdən daha əvvəl olmaqla, bayrama qədər ödənişinin həyata keçirilməsi üçün aidiyyəti işlər aparılıb: "Sabahdan etibarən Bakı şəhəri üzrə pensiyaların maliyyələşməsinə başlanılacaq, növbəti günlərdə isə mərhələli şəkildə ölkənin digər əraziləri üzrə pensiyalar ödəniləcək. Tələb olunan vəsait fondun mərkəzi xəzinə hesabından müəyyən olunmuş qrafikdən əvvəl yerli orqanların hesablarına köçürülməklə, Novruz bayramına qədər bütün ölkə üzrə pensiyaların maliyyələşdirilməsinin yekunlaşdırılması nəzərdə tutulur".

Şöbə müdiri vurğulanıb ki, son bir ildə Dövlət Sosial Müdafiə Fondunun gəlirləri 2016-cı ilə nisbətən 7%-ə yaxın, o cümlədən məcburi dövlət sosial sığorta haqları üzrə daxilolmalar 8,72% artıb. Onun sözlərinə görə, həmin daxilolmalarda artım cari ildə davam edib. "Bu artım dinamikasının, habelə Maliyyə Nazirliyinin dəstəyinin nəticəsi kimi bütün ölkə üzrə mart ayının pensiyalarının bayrama qədər maliyyələşdirilməsinə imkan yarandı. 2018-ci ilin 01 yanvar tarixinə olan məlumata əsasən, ölkədə 1 milyon 318 min 446 nəfər əmək pensiyası alır. Azərbaycan Respublikasının Prezidenti cənab İlham Əliyevin 09 fevral 2018-ci il tarixli "Əmək pensiyalarının sığorta hissəsinin indeksləşdirilməsi haqqında" Sərəncamı cari ilin əvvəlindən pensiyalarda növbəti artımın təmin edilməsinə imkan verib. Sərəncama əsasən, 2018-ci il yanvarın 1-dən əmək pensiyalarının 2017-ci il üzrə əmək haqlarının orta aylıq artım tempinə uyğun, yeni 5,7 faiz səviyyəsində indeksləşdirilərək artırılması təmin edilib", - deyir E. Babayev vurğulanıb.



**N**ovruz bayramına bir həftə qalır. Günlər keçdikcə bu bayramda və ya mayda verilə biləcək əfv sərəncamı ətrafında gedən müzakirələr qızışır. Bu müzakirələr ölkəmizdə 2018-ci ildə siyasi məhbus probleminin tamamilən aradan qaldırılacağı yönündədir.

İnsan Haqları üzrə Birgə İşçi Qrupunun üzvü Novella Cəfəroğlunun modern.az-a verdiyi açıqlama bir sıra suallara yol açıb. O, açıqlamasında hazırlayıb Əfv Komissiyasına təqdim etdikləri siyahıya sabiq səhiyyə naziri Əli İnsanov və REAL sədri İlqar Məmmədovun da adını saldıqlarını bildirib. Onun dediklərinin müzakirələr doğurmasına əsas səbəb sabiq nazirdir. Belə ki, İ.Məmmədovun əfv düşmək şansları hər cəhətdən yüksəkdir, o, 7 illik cəzasının 5 ildən çoxunu geridə qoyub, amma İnsanovda belə deyil. Sabiq nazir ona 13 illik cəzasının ardından verilən 7 il beş gün cəzanın heç bir ilini çəkməyib. Əfv isə adətən cəzasının 3/1-i, yaxud yarıdan çoxunu çəkən məhbuslar düşür. Bütün bunların fonunda sabiq nazirin adının əfv siyahısında olub-olmayacağı ciddi müzakirə mövzusu. Onun barəsindəki ən ciddi iddia ondan ibarətdir ki, İnsanov müəyyən razılıq əsasında azadlığa çıxacaq və bir müddət sonra hər

# "Əli İnsanov da, İlqar Məmmədov da buraxılacaq" - hüquq müdafiəçisi

**Novella Cəfəroğlu:** "2019-cu ilə siyasi məhbuslarsız gedək"  
**Əliməmməd Nuriyev:** "Əvvəlcədən hansısa şəxslərin əfv olunmasını demək yanlış olardı"

kəs onun ölkədə olmadığını, xarici ölkələrin birinə gedəcəyini görcək...

**N.Cəfəroğlu "Yeni Müsavat"a açıqlamasında İnsanovun adını siyahılarına salmalarına bu cür şərh verdi:** "Əli İnsanov da, İlqar Məmmədov da buraxılacaq. Biz istəyirik ki, 2019-cu ilə siyasi məhbuslarsız gedək. Buna çox ümid edirik. Əli İnsanovun da əfv düşmə şansları var".

**Əfv Komissiyasının üzvü Əliməmməd Nuriyev bildirdi ki, kimin əfv düşüb-düşməməsi ölkə başçısından asılıdır:** "Burada müxtəlif QHT-lər, hüquq

müdafiəçiləri, eyni zamanda ayrı-ayrı şəxslər məhkumlarla bağlı müraciət edə bilərlər. Amma əfvə bağlı qərar qəbul etmə hüququ cənab prezidentə məxsusdur. Bu baxımdan əvvəlcədən kiminsə əfv olunub-olunmayacağını deyə bilmərik. Digər tərəfdən, qanunvericiliyin mövcud tələbləri var. Hazırda qanunvericiliyə görə, böyük ictimai təhlükə törətməyən cinayətlərlə məhkum olunmuş şəxslər dərhal qanuni məhkəmə hökmü qüvvəyə mindikdən sonra onların özləri, vəkilləri, QHT-lər, deputatlar və ya ayrı-ayrı şəxslər əfv



bağlı müraciət edə bilərlər. Digər tərəfdən, az ağır cinayətlər törətmiş şəxslər cəzanın 3/1-ni çəkməlidirlər. Yalnız bu cəzanı çəkdikdən sonra onların əfv üçün müraciət etmək hüquqları var. Amma ağır, xüsusilə ağır cinayətlər törətmiş şəxslər cəzalarının yarısını çəkdikdən sonra barələrində vəsatətlər verilə, özləri əfv üçün müraciət edə bilərlər. Ömürlük azadlıqdan məhrum edilmiş şəxslərə isə cəzalarının 10 ilini çəkdikdən sonra əfv üçün müraciət hüququ yaranır. Bütün hallarda son qərar cənab prezidentə aiddir. Nəzərə alsaq ki, əfv mərhəmət duyğusunun, humanizmin həyata keçirilməsini müəyyən edən aktdır, ona görə cənab prezident tərəfindən göstərilən müddətlərə əməl etmədən də şəxslər tərəfindən müraciətlər edilərsə, onlar barəsində vəsatətlər verilərsə, onların əfv olunma ehtimalları yaranır. Amma istənilən halda əvvəlcədən hansısa şəxslərin əfv olunmasını demək yanlışlıq olardı".

□ Cavansir ABBASLI,  
"Yeni Müsavat"

## Məhkumdan Tağı Əhmədovun hakim oğluna sərt ittihamlar

**Sahib Ağayev:** "Rauf Əhmədov qanunlardan bixəbərdir"

**6** sayılı cəzaçəkmə müəssisəsində saxlanılan məhkum Sahib Qüdrət oğlu Ağayev "Yeni Müsavat"a məktub yollayıb. S.Ağayev ölkə başçısının imzaladığı qanunların hakim və dövlət ittihamçıları tərəfindən layiqincə icra edilməməsindən şikayətçidir.

CM-in 177.3.2-ci maddəsi ilə təqsirli bilinərək 8 il müddətinə azadlıqdan məhrum edilən S.Ağayev yazır ki, hökm üzrə tərəfdən vurulmuş ziyan 18 min 957 manat təşkil edir: "10 fevral 2017-ci il tarixdə prezident tərəfindən məhkumların həyatında böyük dəyişiklik edəcək yüksək səviyyəli və professional şəkildə düşünülmüş bir sərəncam imzalandı. Sərəncamın əsas məqsədi cinayət törədən insanlara səhvlərini düzəltmək üçün şəraitin yaradılmasıdır. Bu istiqamətdə böyük ictimai təhlükə törətməyən və az ağır cinayətlər üzrə "azadlığın məhdudlaşdırılması" cəzasının alternativ olaraq sanksiyalara əlavə edilməsi və bu cəza növünə üstünlük verilməsi, azadlıqdan məhrum etmə cəza növünün müstəsna hallarda tətbiq olunması tapşırığı verilib.

Biz məhkumlar 1 ildir ki, bu sərəncamın icra vaxtını səbirsizliklə gözləyirik, qeyd-şərtsiz icra olunmasına ümid bəsləyirdik. Lakin mənzərə tamamilə fərqlidir. 2 mart 2018-ci il tarixdə "Cinayət Məcəlləsində dəyişikliklər edilməsi haqda" 20 oktyabr 2017-ci il tarixli 816-VQD nömrəli Qanununun tətbiqi və hüquqi tənzimləmə məsələlərinə dair ərizəmə 6 sayılı cəzaçəkmə



Rauf Əhmədov

müəssisəsinin inzibati binasında Nizami Rayon Məhkəməsinin hakimi Rauf Əhmədovun sədrliyi ilə açıq məhkəmə iclasında baxıldı.

Məhkəmə iclasında sərəncam üzrə tapşırıq və tövsiyələri, yeni qanunun tətbiqi xüsusiyətlərini rəhbər tutaraq icma dilde deyil, hüquqi dilde çıxış etdim. Əməlimin CM-in 177.2.4-cü maddəsinə tövsiyə olunduğunu, həmin əməlin az ağır cinayətlər kateqoriyasına aid olduğunu və prezident tərəfindən imzalanan sərəncamın 8, 10.2 və 10.5-ci bəndləri üzrə tapşırığı, 13.4-cü bəndi üzrə tövsiyəni rəhbər tutaraq barəmdə "azadlığın məhdudlaşdırılması" cəza növünün tətbiq olunmasını xahiş etdim. Hakim Rauf Əhmədov bildirdi ki, yalnız zərər ödənilməyi halda bu cəza növünün tətbiqi mümkündür. Baxmayaraq ki, hətta bu formada belə nəzərdə tutulmuşdur, məndən əvvəl məhkəməsi olmuş və ziyani tam ödəmiş şəxslərin heç birinə bu cəza

növü tətbiq edilməyib. Mən israrla "azadlığın məhdudlaşdırılması" cəza növü üzrə cəza çəkərək zərərin ödənilməsinin mümkün olduğunu, yeni həm azadlığın məhdudlaşdırılması cəza növü üzrə cəzanın icrası işinin, həm də ziyanın ödənilməsi işinin probasiya üzrə icra məmurları tərəfindən icra olunduğuna görə ziyanın ödənilməsi vəzifəsi ilə azadlığın məhdudlaşdırılması cəza növünün mümkünliyünü bildirdim. Hakim Rauf Əhmədov heç bir əsaslı səbəb gətirmədən iddianın qarşısında cavabsız qaldı. Hakim ərizəmi oxumadan məhkəmə iclasına çıxmışdı. Ən dəhşətli odur ki, Rauf Əhmədov Cəzaların İcrası Məcəlləsi üzrə probasiya məsələlərinin təsbit olunduğundan və həmin qanunun 1 yanvar 2018-ci il tarixindən qüvvədə olduğundan bixəbərdir".

**Məhkum yazır ki, prezidentin imzaladığı sərəncamın 9-cu bəndi üzrə "Cinayət qanunvericiliyinin prinsiplərinə və cəza**

təyin etmənin ümumi əsaslarına ciddi riayət edilsin, cinayət təqibi və cəzaların icrası zamanı qeyri-prosessual münasibətlərə yol verilməsin, korrupsiya və vəzifədən sui-istifadə hallarına qarşı mübarizədə daha ciddi tədbirlər görülsün" qeydi var: "Müşahidələrimə istinadən bildirmək istədim ki, Rauf Əhmədov başda olmaqla, Nizami Rayon Məhkəməsinin hakimləri yeni qanunu heç bir humanistlik göstərmədən, prezident sərəncamı üzrə tapşırıqlara məhəl qoymadan ən sərt şəkildə məcburi qaydada tətbiq edirlər. Daha doğrusu, vəzifələrindən sui-istifadə edərək korrupsiyaya şərait yaradırlar. Bu kimi hakimler insanlarda ölkə rəhbərliyinə inamı sarsıdırlar. Bizim 1 illik gözləntilərimiz nəticəsiz qaldı.

"Penitensiar sahədə fəaliyyətin təkmilləşdirilməsi, cəza siyasətinin humanistləşdirilməsi və cəmiyyətdən təcrid etmə ilə əlaqədar olmayan alternativ cəza və prosesual məcburiyyət tədbirlərinin tətbiqinin genişləndirilməsi barədə" 10 fevral 2017-ci il tarixli Sərəncamın adından da görüldüyü kimi, CM-in 10.3-cü maddəsinə əsasən, həmçinin əvvəllər məhkum edilmiş şəxslər üzrə də alternativ cəzaların tətbiqinə üstünlük verilməlidir. Lakin heç bir alternativ cəzalar tətbiq olunmur".

**Məhkum Sahib Ağayev yazır:** "Çox xahiş edirəm ki, korrupsiyaya şərait yaradan Rauf Əhmədov kimi hakimler barəsində ciddi tədbirlər görsünüz".

Qeyd edək ki, hakim Rauf Əhmədovun adı əvvəllər də mətbuatda defələrlə hallanıb. Rauf Əhmədov sabiq metropoliten rəisi, hazırda YAP Yasamal təşkilatının sədri olan Tağı Əhmədovun oğludur.

□ E.HÜSEYNOV,  
"Yeni Müsavat"

## Pasiyentlər Narkoloji Mərkəzə qaytarıldı

**Səhiyyə Nazirliyi:** "Yaxın müddətdə yeni mərkəz istifadəyə veriləcək"



**R**espublika Narkoloji Mərkəzində baş verən yanğın zamanı 25 sayılı Birləşmiş Şəhər Xəstəxanasına köçürülən şəxslər yenidən Narkoloji Mərkəzə qaytarılıb. Bu haqda mətbuata orada müalicə olunan pasiyentlərdən birinin valideyni məlumat verib.

"Oğlumu qaytarıblar mərkəzə. Deyirlər, korpusun biri yanıb, digər şöbələrdə iş gedə bilər. Oğlum da qorxur. Zəng edib ağılayır ki, çıxar məni buradan, qorxuram, elə bilirdim indi yenə yanğın olacaq" - deyir valideyn bildirib. Onun sözlərinə görə, mərkəzdə iş hələ tam bərpa olunmayıb.

Səhiyyə Nazirliyindən meydan tv-yə faktı təsdiqləyiblər. Bildiriblər ki, pasiyentlər artıq Respublika Narkoloji Mərkəzə qaytarılıb. "Yaxın müddətdə yeni mərkəz istifadəyə veriləcək. O vaxta qədər hazırkı mərkəzin şöbələri fəaliyyət göstərəcək".

Martın 2-də Respublika Narkoloji Mərkəzində yanğın baş verib. Yanğın nəticəsində 25 nəfər həyatını itirib.

Hadisə ilə bağlı cinayət işi başlayıb. Respublika Baş Prokurorluğu və Daxili İşlər Nazirliyinin birgə məlumatına görə, şübhəli şəxs qismində Məhəmməd Məmmədov adlı şəxs həbs edilib. O, Cinayət Məcəlləsinin 120.2.4-cü (ümumi təhlükəli üsulla qəsdən adam öldürmə), 120.2.7-ci (iki və ya daha çox şəxsi öldürmə) və 186.2.9-cu (kəməksiz vəziyyətdə olan adamı öldürmə) və 186.2.2-ci (yandırmaqla özge əmlakını qəsdən məhv etmə) maddələri ilə təqsirləndirilən şəxs qismində cəlb edilərək barəsində məhkəmənin qərarı ilə həbs qətimkan tədbiri seçilib, eləcə də kompleks məhkəmə psixiatrik, psixoloji və narkoloji ekspertizalar təyin olunub. Cinayət Məcəlləsinə əsasən, qeyd olunan maddələrin hər biri üzrə 14 ildən 20 ilədək azadlıqdan məhrum edilmə cəzası nəzərdə tutulur. Səhiyyə Nazirliyinin balansında olan narkoloji dispanser 1986-cı ildə yaradılıb. Yanan bina sovet vaxtı tikilib və istismar müddətini başa vurub.

# “Azərbaycan və Gürcüstan arasında əməkdaşlıq yalnız regional deyil, qlobal səviyyədə də uğurludur”

Azərbaycan prezidenti Gürcüstanın baş naziri ilə təkbətək görüşdü, mühüm açıqlamalar verdi

Gürcüstanın baş naziri Giorgi Kvirikaşvili martın 12-də Azərbaycana rəsmi səfərə gəlib. G. Kvirikaşvili Azərbaycan baş nazirinin birinci müavini Yaqub Eyyubov və digər rəsmi şəxslər qarşıla- yıblar.

Sonra Azərbaycan prezidenti İlham Əliyev Gürcüstan baş naziri Giorgi Kvirikaşvili ni qəbul edib.

APA-nın yerli bürosunun Gürcüstan Nazirlər Kabinetinə istinadən verdiyi məlumata görə, görüşdə Azərbaycan prezidenti İlham Əliyev deyib ki, Gürcüstan və Azərbaycan arasında ticarət dövriyyəsi il- bəil artır və Azərbaycan Gürcüstan investisiya yatırın ölkələr arasında birinci yerdədir.

**İlham Əliyev Gürcüstan hökumət başçısının Azərbaycana səfərinin əhəmiyyətini və ikitərəfli münasibətlərin yüksək səviyyədə inkişaf etdiyini qeyd edib:** “Əminəm ki, sizin Azərbaycana səfəriniz iki ölkə arasında münasibətlərin inkişafına töhfə verəcək. Biz müxtəlif sahələrdə uğurlu əməkdaşlıq edirik. Şadam ki, ticarət dövriyyəsi artır. Azərbaycan Gürcüstana investisiya yatırın ölkələr arasında birinci yerdədir və 2012-ci ildən bu mövqeyi saxlayır. Bu, sizin ölkədə investisiya mühitinin yaxşı olmasının göstəricisidir. Bu həmçinin bizim əlaqələrin yüksək səviyyədə olduğunu göstərir”.

**Azərbaycan prezidenti iki ölkənin iştirak etdiyi qlobal əhəmiyyətli layihələrə də toxunub:** “Bu layihələrdən biri ötən ilin oktyabrında istifadəyə verilmiş Bakı-Tiflis-Qars layihəsidir. Cənub Qaz Dəhlizi və TANAP layihələrinin də real-



laşması bizim əməkdaşlığı daha yüksək səviyyəyə yüksəldəcək”.

**İlham Əliyev bildirib ki, Azərbaycan və Gürcüstan arasında əməkdaşlıq yalnız regional deyil, qlobal səviyyədə də uğurludur:** “Bizim əməkdaşlığımız dostluq və qardaşlıq münasibətlərini daha da gücləndirir. Əminəm ki, bu istiqamətdə gələcəkdə xalqlarımızın rifahına xidmət edəcək”.

Georgi Kvirikaşvili isə iki ölkə arasında iqtisadi münasibətlərin müsbət dinamikasını qeyd edib: “Azərbaycana səfər bizim üçün hər zaman əlamətdardır. Azərbaycan Gürcüstanın strateji tərəfdaşdır. Şadiq ki, ölkələr arasında iqtisadi əlaqələr inkişaf edir. Ötən il ikitərəfli ticari-iqtisadi əlaqələrdə əhəmiyyətli artım qeydə alınıb. Azərbaycan Gürcüstanın bir nömrəli investosudur. Sonuncu statistik məlumata əsasən, Azərbaycan birinci yerdədir və bu, sevindirici hal- dır. Sizin qeyd etdiyiniz Bakı-Tiflis-Qars, Cənub Qaz Dəhlizi strateji layihələrin mühüm iqtisadi və geosiyasi əhəmiyyəti var. Qlobal formatlar-

da Gürcüstan hər zaman Azərbaycanın mövqeyini dəstəkləyir və bu strateji tərəfdaşlığa əsaslanır”.

**Gürcüstanın baş naziri Azərbaycan prezidentini birinci respublikanın elan olunmasının 100 illik yubileyi münasibətilə təbrik edib:** “Bu tarix Gürcüstan və Azərbaycan üçün əhəmiyyətlidir və ümid edirik ki, biz bu tarixi layiqincə qeyd edəcəyik”.

**Politoloq Qabil Hüseynli “Yeni Müsavat”a şərhində bildirdi ki, Azərbaycanla Gürcüstan arasında müzakirə olunmalı, çözümləli məsələlər son vaxtlar çoxalmışdı. Gürcüstan demək olar ki, həm Bakı-Tiflis-Qars dəmir yolunun çəkilişi, həm TANAP layihəsinin Gürcüstan ərazisindən keçən hissəsinin çəkilişindən sonra Azərbaycanla münasibətlərində demək olar ki, qeyri-səmimiyyət nümayiş etdirməyə başlamışdı. Gürcü baş nazirinin səfəri Bakıda bu məsələlərə də aydınlıq gəlməsi baxımından vacib səfər sayıla bilər:** “Bu yaxınlarda Ermənistan prezidenti Serj Sarkisyan Tiflisə gəldi, orada Abxaziyadan keçən dəmir yolunun və Cənubi Oseti-

yadan keçəcək şose yolunun birləşdirilməsi üçün icazə istədi. Sarkisyan müəyyən qədər bu arzusuna çatdı. Yeni Gürcüstan tərəfi Cənubi Osetiya vasitəsilə keçən şose yolunun işə salınmasına razılıq verdi. Amma bir şərt qoydu ki, burada gömrük məntəqəsi qoyulmasın. Rusiyadan Ermənistan, Ermənistan- dan Rusiyaya gedən yük maşınları artıq çox asanlıqla həmin yoldan keçirlər.

Bu yaxınlarda Azərbaycana toxunan çox adioz bir hərəkət isə Gürcüstanın baş naziri tərəfindən edildi. Gürcüstanın baş naziri böyük nümayəndə heyəti ilə İrəvana səfərə getdi. Orada qondarma “erməni soyqırımı” abidəsinin önündə baş eydi və gül çələngi qoydu. Bundan az öncə isə Gürcüstanın prezidenti azərbaycanlıların yaşadığı Marneuli rayonunda yerli sakinlərin “Xocalı soyqırımı” bir dəqiqəlik sükutla yad edək” təklifinə əhəmiyyət verməmişdi. Yeni Gürcüstan hakimiyyətinin son zamanlar bu tipli davranışları, deyəsən, onların acılıqla, donmaqla üz-üzə qaldıqları və Azərbaycanın hesabına xilas olduqları vaxtları unuduqlarını deməyə əsas verirdi. Gürcüstan acınacaqlı durumdaydı, ölkə xaos içindəydi.

Onu bu vəziyyətdən Azərbaycan qurtardı. Azərbaycan Gürcüstana 7 il pulsuz elektrik enerjisi, mavi yanacaq verdi, Gürcüstanın maraqlarını müdafiə edən bir çox addımlar atdı. Bu addımlara qardaş Türkiyə tərəfindən dəstək gəldi. Hazırda da Azərbaycan Gürcüstana qaz satışında ciddi güzəştlər edir. Azərbaycan Gürcüstana qazı öz əhalisinə satdığı qiymətdən aşağı qiymətə



## “Əminəm ki, bu seçkilər Azərbaycan xalqının iradəsini əks etdirəcək” - prezident İlham Əliyev

Azərbaycan prezidenti İlham Əliyev ATƏT Parlament Assambleyasının sədri Georgi Tseretelinin rəhbərlik etdiyi nümayəndə heyətini qəbul edib. APA-nın məlumatına görə, görüşdə Azərbaycanla ATƏT Parlament Assambleyası arasında uğurlu əməkdaşlığın həyata keçirildiyi bildirilib, martın 13-də ATƏT Parlament Assambleyasının İpək Yoluna Dəstək Qrupunun ilk beynəlxalq sessiyasının Bakıda keçiriləcəyinin önəmi vurğulanıb və bunun əməkdaşlığın möhkəmlənməsi işinə töhfə verəcəyi qeyd olunub.

Görüşdə eyni zamanda ATƏT Parlament Assambleyası sessiyalarından birinin ölkəmizdə təşkil olunacağı məmnunluqla qeyd edilib.

Söhbət zamanı Ermənistan-Azərbaycan, Dağlıq Qarabağ münasibətlərinə toxunulub. Dövlət başçısı qeyd edib ki, Ermənistanın Azərbaycana qarşı işğalına son qoyulmalı və bu münasibət ölkəmizin ərazi bütövlüyü çərçivəsində öz həllini tapmalıdır.

Görüşdə eyni zamanda Azərbaycanda qarşıdan gələn prezident seçkilərinə də toxunulub. Prezident İlham Əliyev bu seçkilərin ədalətli, şəffaf şəkildə keçiriləcəyinə və Azərbaycan xalqının iradəsini əks etdirəcəyinə əminliyini ifadə edib.

Georgi Tsereteli Bakıda gördüyü inkişaf proseslərinin onda dərin təəssürat yaratdığını bildirib, Azərbaycanın iqtisadi uğurlarının böyük maraq doğurduğunu və bunun ümumilikdə bütün regionun inkişafına töhfə verdiyini vurğulayıb.

Söhbət zamanı, həmçinin əməkdaşlığın perspektivləri ətrafında fikir mübadiləsi aparılıb.

satır. İndi Gürcüstan hökuməti Ermənistanı qucaq açır. Nəhəng enerji və nəqliyyat layihələrinin böyük qismi həyata keçdikdən sonra Gürcüstan Ermənistanı bu cür davranmaqda- rı. Bu, qəbul edilməzdir. Bu və digər məsələləri nəzərə alsaq deyə bilərik ki, Azərbaycanın Gürcüstan hökumətinə deyəcək sözləri, iradələri, aydınlıq gətirilməsini istəyəcəyi məsələlər çoxdur. Hər halda, gürcü

baş nazirinə keçirilən görüşlərdə, bağlı qapılar arxasında Azərbaycan tərəfi öz sözünü deyib. Bizim Gürcüstandan soruşmaq haqqımız var ki, Azərbaycanın maraqlarına uyğun olmayan, toxunan addımları necə başa düşək və bu cür addımlar dayanacaqımı. Dayanmasa, biz bundan ciddi nəticələr çıxara bilərik”.

□ **Etibar SEYİDAĞA,**  
“Yeni Müsavat”

# Azərbaycan OPEC qarşısında götürdüyü öhdəliyə növbəti dəfə əməl edib

Energetika Nazirliyi Neft İxrac Edən Ölkələr Təşkilatına (OPEC) üzv olan və kartelə daxil olmayan ölkələrin neft hasilatının azaldılması ilə bağlı Vyana razılaşmasına uyğun olaraq Azərbaycanın cari ilin fevral ayı ərzində gündəlik neft hasilatı ilə bağlı məlumatlarını Birgə Monitoring Komitəsinin Müştərək Texniki Komissiyasına təqdim edib.

Energetika Nazirliyindən “APA-Economics”ə verilən xəbərlərə görə, həmin məlumatlara əsasən, bu ilin fevral ayı ərzində respublika üzrə gündəlik neft hasilatı 806 min barel olub. Bunun 751 min barelini xam neft, 55 min barelini kondensat təşkil edib. Gündəlik 621,3 min barel xam neft, 55 min barel kondensat, 20,4

min barel isə neft məhsulları ixrac edilib. Neft hasilatının azaldılması üzrə sazişə müvafiq olaraq Azərbaycan hasilatı sutkada 35 min barel azaltmaqla bağlı götürdüyü öhdəliyi növbəti dəfə də yerinə yetirib.

Qeyd edək ki, Azərbaycan üzrə gündəlik neft hasilatının 834 min barel həcmində sax-

lanmasına dair razılaşma müqabilində 2017-ci il ərzində ölkəmizdə orta gündəlik neft hasilatı 781,9 min barel təşkil edib.

Xatırladaq ki, ötən il noyabrın 30-da OPEC üzrə gündəlik neft hasilatının 1,2 milyon barel azaldılaraq 32,5 milyon barelə endirilməsi barədə razılıq əldə olunub. Dekabrın 10-da isə Vyanada OPEC üzvləri ilə təşkilata daxil olmayan 11 ölkə, o cümlədən Azərbaycan ümumi hasilatın sutkada 558 min barel azaldılma-



si barədə sazişə imza atıb. 25 may 2017-ci il tarixində

OPEC Nazirlər Şurasının 172-ci iclası çərçivəsində

Neft İxrac Edən Ölkələr Təşkilatına (OPEC) üzv və qeyri-üzv dövlətlər arasında neft hasilatının azaldılmasına dair sazişin müddətinin 2018-ci ilin birinci rübünün sonunadək uzadılması barədə razılıq əldə olunub. Ötən ilin 30 noyabrında isə OPEC Nazirlər Şurasının 173-cü iclası çərçivəsində Neft İxrac Edən Ölkələr Təşkilatına (OPEC) üzv və kartelə daxil olmayan dövlətlərin nazirlərinin üçüncü görüşündə neft hasilatının azaldılmasına dair sazişin müddətinin 2018-ci ilin sonuna kimi uzadılması ilə bağlı qərar qəbul olunub. OPEC və qeyri-OPEC ölkələrinin bu yeni razılaşmasına Azərbaycan da qoşulub.



# Seçkinin ən çətin mərhələsi bitdi

## Azay Quliyev: "Azərbaycanda seçki mühiti kifayət qədər münbitdir və bütün namizədlər üçün bərabər şərait yaradılır"

Prezident seçkiləri ilə əlaqədar namizədin qeydə alınması üçün zəruri olan seçki sənədlərinin və seçki imzalarının Mərkəzi Seçki Komissiyasına (MSK) təqdim edilməsi üçün ayrılmış vaxt martın 12-də saat 18.00-da başa çatıb. Seçki Məcəlləsinə əsasən prezidentliyə namizəd, siyasi partiyanın, siyasi partiyalar blokunun səlahiyyətli nümayəndəsi səsvermə gününə ən çoxu 50 və ən azı 30 gün qalanadək saat 18.00-dək namizədin qeydə alınması üçün zəruri olan seçki sənədlərini MSK-ya təqdim etməlidir. Aprelin 11-nə təyin edilmiş prezident seçkiləri ilə əlaqədar bu müddət 2018-ci il fevralın 20-dən martın 12-si saat 18.00-dək olan dövrü əhatə edir.

Qeyd edək ki, MSK prezident seçkiləri ilə bağlı 15 nəfərin prezidentliyə namizədliyinin irəli sürülməsini təsdiq etmişdi və onlara imza vərəqələri vermişdi.

MSK fevralın 27-də keçirilmiş iclasında Yeni Azərbaycan Partiyası tərəfindən namizədliyi irəli sürülmüş İlham Əliyevin, martın 7-də keçirilmiş iclasında öz təşəbbüsü ilə namizədliyi irəli sürülmüş Zahid Oruc, Azərbaycan Sosial Demokrat Partiyası tərəfindən namizədliyi irəli sürülmüş Araz Əlizadə, Bütöv Azərbaycan Xalq Cəbhəsi Partiyası tərəfindən namizədliyi irəli sürülmüş Qüdrət Həsənzadə, martın 10-da keçirilmiş iclasında Milli Dirçəliş Hərəkatı Partiyası tərəfindən namizədliyi irəli sürülmüş Fəreç Quliyev, Müasir Müsavat Partiyası tərəfindən namizədliyi irəli sürülmüş Hafiz Hacıyev və "Cəbhəçilərin təşəbbüs qrupu" adlı təşəbbüs qrupu tərəfindən namizədliyi irəli sürülmüş Razi Nurullayev namizədliyini qeydə alıb. MSK-nın martın 10-da keçirilən iclasında MSK sədri Məzahir Pənəhov bildirdi ki, ötən dövr ərzində prezidentliyə namizədliyinin irəli sürülməsi təsdiq edilmiş 7 nəfərin doldurulmuş imza vərəqələri və digər zəruri seçki sənədləri MSK-ya təqdim edilib və onların hamısının prezidentliyə namizədliyi qeydə alınıb.

Digər 8 nəfərdən ALDP-nin namizədi Fuad Əliyev 40 mindən artıq imza toplasa da ADP-nin namizədi Sərdar Cəlalovun xeyrinə namizədlikdən imtina edib. Sərdar Cəla-

loğlu martın 11-də, VIP-in namizədi Əli Əliyev və müstəqil namizəd, AĞ Partiyasının sədri Tural Abbaslı isə imzaları, həmçinin digər sənədləri MSK-ya martın 12-də təqdim ediblər.

**Tural Abbaslının seçki qərarının rəhbəri Əhəd Məmmədli 858 imza vərəqəsində 42.900 imzayı MSK-ya təqdim etdiyini bildirib:** "Allahın izni ilə seçki prosesinin ən çətin mərhələsini AĞ Partiya ailəsi olaraq, uğurla keçdik. Üzvlərimizə, tərəfdarlarımıza, təəssübkeşlərimizə, dostlarımıza, bu prosesdə bizə dəstək olan hər kəsə təşəkkür edirəm".

Namizədliyi özü tərəfindən irəli sürən hüquqşünas Anar Umudov isə sənədlərini MSK-ya təqdim edə bilməyib. A.Umudov modern.az-a bu barədə deyib ki, səbəb lazım olan sayda imzaları çatdırıb toplaya bilməmələridir: "Topladığımız imzaları hesabladıq. Lakin tələb olunan imzaların sayını toplaya bilməmişik. Hər adasa imzaların yarısının toplanmasına nail olmuşuq. Biz 60 dairəni əhatə etməliydik, amma təqribən 45-ə yaxın dairələri əhatə edə bildik. Təəssüf ki, tələb olunan imzaları toplaya bilmədik".

A.Umudov həmçinin deyib ki, növbədənəkar prezident seçkilərində heç kimi dəstəkləmək fikri yoxdur.

Namizədliyi Azərbaycan Sosialist Partiyası tərəfindən irəli sürülən Elşən Həsənov, müstəqil namizədlər Asif Məmmədov və Ramazan Bəlalovun da eyni problemə üzlə-  
şiblər.



MSK sədri Məzahir Pənəhov isə martın 12-də Zahid Oruc və Araz Əlizadəyə prezidentliyə namizədlik vəsiqələrini təqdim edib. MSK-da keçirilən təqdimatda Məzahir Pənəhov Zahid Oruc və Araz Əlizadəni təbrik edib. MSK sədri seçkilərin Seçki Məcəlləsinin tələblərinə tam uyğun, demokratik və şəffaf şəkildə keçirilməsi üçün zəruri işlərin görüldüyünü söyləyib.

Martın 12-də saat 18.00-da namizədlərin müraciətləri ilə bağlı vaxtın başa çatdığını xatırladan MSK sədri Seçki Məcəlləsinə əsasən komissiyanın daxil olan sənədlərə daha yeddi gün baxmaq hüququna malik olduğunu söyləyib. O bildirib ki, martın 19-da proses tam başa çatacaq. Bundan sonra namizədlərin seçkiqabağı təşviqat prosesinə start veriləcək.

Seçkinin müşahidəçiliyinə gəlmə, ATƏT-in Demokratik Təsisatlar və İnsan Haqları Bürosunun Azərbaycanda aprelin 11-də keçiriləcək prezident seçkiləri izləyəcək uzunmüddətli seçki müşahidə missiyası martın 15-dən işə başlayacaq. Bu barədə qurumun yaydığı press-relizdə bildirilib. Koryan Yonkerin rəhbərlik etdiyi uzunmüddətli missiyaya Bakıda 10 daimi və ölkə boyunca 20 ekspert daxildir. Ekspertlər və uzunmüddətli ekspertlər 19 ölkənin təmsilçisi olacaq. Müşahidəçilər seçkilərə hazırlığın milli qanunvericiliyə uyğun olub-olmadığını yoxlayacaq.

Seçkilərdən bir neçə gün öncə isə 280-nə yaxın qısamüddətli seçki müşahidəçisi Azərbaycana gələcək. Onlar seçki günü prosesləri nəzərdən keçirəcək, bülletenlərin, səsənin hesablanması müşahidə edəcək, həmçinin seçkidən sonrakı dövrü müşahidə edəcəklər.

ATƏT-in Demokratik Təsisatlar və İnsan Haqları Bürosunun (DTİHB) Azərbaycan-

da keçiriləcək prezident seçkiləri üzrə uzunmüddətli müşahidə missiyasının aralıq hesabatı martın 29-da dərc olunacaq. Bu barədə Sechki-2018.az saytına ATƏT/DTİHB-nin müşahidə missiyasından bildirilib.

Aprelin 12-də isə ATƏT DTİHB müşahidə missiyası mətbuat konfransında seçkiləri müşahidənin ilkin nəticələrini açıqlayacaq. Sonrakı iki ay ərzində isə yekun hesabat dərc olunacaq.

Dünya məlum olub ki, İslam Əməkdaşlıq Təşkilatı (İƏT) da prezident seçkiləri ilə əlaqədar müşahidə missiyası göndərəcək. Bu barədə yayılan xəbərdə deyilir ki, hazırda müşahidə missiyası formalaşma prosesindədir.

Seçki prosesini həmçinin MDB-nin, GUAM-ın və digər beynəlxalq qurumların müşahidə missiyası da izləyəcək.

**ATƏT Parlament Assambleyasının vitse-prezidenti, Azərbaycan Prezidenti yanında Qeyri-Hökumət Təşkilatına Dövlət Dəstəyi Şurasının sədri, Milli Məclisin deputatı Azay Quliyev sechki-2018.az saytına müsahibəsində deyib ki, Azərbaycanda seçki mühiti kifayət qədər münbitdir və bütün namizədlər üçün bərabər şərait yaradılır. Bu münbit şəra-**

it hər bir seçicinin səsvermə hüququndan bərabər şəkildə istifadəsinə, öz iradəsini sərbəst şəkildə ifadə etməyinə və istədiyi namizədi seçməyinə imkan verəcək: "Hesab edirəm ki, aprelin 11-də konstitusiyaya, seçki qanunvericiliyinə və Azərbaycanın ATƏT qarşısında götürdüyü öhdəliklərə uyğun olaraq, demokratik, şəffaf və ədalətli seçkilər keçiriləcək. Düşünürəm ki, ATƏT və onun institutları geosiyasi maraqları, subyektiv amilləri yox, ölkənin demokratikləşmə və seçki standartlarını təkmilləşdirmə istəyini nəzərə almalı, buna dəstək verməlidir. Ümid edirəm ki, ATƏT Azərbaycanda ki seçkilərə obyektiv yanaşacaq. Bu seçkilər Azərbaycanın ATƏT və onun Demokratik Təsisatlar və İnsan Haqları Bürosu ilə münasibətini daha da sıxlaşdıracaq".

Azərbaycan Xarici İşlər Nazirliyinin mətbuat xidmətindən isə APA-ya bildirilib ki, Azərbaycanın diplomatik nümayəndəlikləri və konsulluqlarında prezident seçkilərinin təşkili məqsədilə gücləndirilmiş rejimdə zəruri tədbirlər görülməkdədir. Bununla əlaqədar olaraq, Xarici İşlər Nazirliyinin müvafiq idarələrinin əməkdaşlarından ibarət işçi qrupu yaradılıb və Mərkəzi Seçki Komissiyası ilə əlaqələndirilmiş şəkildə iş aparılır.

**Əlibar SEYİDAĞA, "Yeni Müsavat"**



## Bu həftə "Real" TV efirə çıxır

### Mirshahin Ağayevin komandasında kimlər var?

Azərbaycan efir məkanında yeni televiziya - "Real" TV bu həftə ərzində fəaliyyətə başlayacaq. Bu barədə "Report"a Milli Televiziya və Radio Şurasından (MTRS) məlumat verilib. "Real" TV-nin "Azerspace"-də yayım tezliyi 11135, polarization, horizontal və symbol rate 27500 olacaq.

Xatırladaq ki, MTRS-nin martın 5-də keçirilən iclasının qərarına əsasən, "Real Təhlil İnformasiya Mərkəzi" MMC-yə ixtisaslaşmış (xəbər) kanal kimi peyk yayımı üçün müddətsiz lisenziya verilib. MMC-nin xəbər kanalı "Real" TV adlanır. MMC-nin baş direktoru tanınmış telejurnalist Mirshahin Ağayevdir.

"Real" TV-nin kollektivi əsasən keçmiş ANS telekanalının əməkdaşlarından ibarətdir. Onu da qeyd edək ki, bu layihədə Vahid Mustafayev və Mais Məmmədov yer almayıb.

Məlumat üçün bildirik ki, Real TV sifir xəbər kanalı olaraq və sutka ərzində saatbaşı xəbərlərlə efirə çıxacaq. Burada şou tipli verilişlərin yayımı hələ ki nəzərdə tutulmayıb. Günün aktual xəbərləri ilə yanaşı, baş verən önəmli hadisələrə peşəkar yanaşmalar, müsahibələr də olacaq.

Komandada fəaliyyəti dayandırılmış ANS televiziyasının keçmiş əməkdaşlarından Afət Telmanqızı, Ləman Ələşərfqızı, Eldəniz Vəliyev, Mahir Məmmədli, Səbinə Ağayeva, Lalə Nurəddinqızı, Orxan Məmmədli, Ziya Babayev, Azər Qarayev, Vüsalə Xanməmmədqızı, Aysəm Rüstəmov, Xatirə Məmmədova, Mehman Rəsulov, Natiq Nailoğlu və digərlərinin təmsil olunduğu bildirilir.

Kanalın xəbər prinsipləri arasında dəqiqlik, obyektivlik, operativlik, qərəzsizlik başlıca yer tutur.

Komanda üzvlərindən aldığımız məlumata görə, "Real" TV sifir yeni maddi texniki baza üzərində qurulub, ANS TV-nin texniki avadanlıqlarından istifadə olunmayıb. Ümumiyyətlə, yeni kanalın öncəsinə heç bir aidiyyəti yoxdur.

TV-nin artıq reklam bazası da formalaşacaq və efirə başladığı gündən reklamlar hesabına maliyyələşəcək.

Qeyd edək ki, televiziyanın ofisi Əhməd Rəcəbli küçəsində, 5 mərtəbəli binada yerləşir. Artıq texniki avadanlıqlar gətirilib və ofisdə son hazırlıq işləri görülməkdədir. Televiziyanın bu həftə içində fəaliyyətə başlaması nəzərdə tutulsa da, dəqiq tarix hələ ki bəlli deyil.

"Real" TV-nin internet saytı da olacaq, artıq tvreal.az saytının fəaliyyətə başlaması da planlaşdırılır.

**Q Nərgiz LİFTİYEV, Yeni Müsavat**

**Əlibar SEYİDAĞA, "Yeni Müsavat"**

**S**on illərdə sivil dünyada etiraz aksiyalarının forması dəyişib. İndi mitinqlərə deyil, daha çox piket və fləşmoblara üstünlük verilir. Azərbaycanda da bu tendensiya hiss olunur. Ancaq ənənəvi müxalifət ənənəvi mitinq taktikasına üstünlük verir.

dırır. Bu o demək deyil ki, Azərbaycanı Almaniyaya ilə müqayisə edirəm. Bəlkə də Azərbaycan müxalifətinin qapalı zallarda müzakirələr keçirməsinə şərait yaradılsaydı, mitinqlərə də ehtiyac qalmazdı. Şəxsi qənaətim odur ki, mitinqlərdənsə qapalı zallarda müzakirələr, dəyirmi ma-

mun birgə mitinq keçirməsi hələ o demək deyil ki, hədəfləri eynidir. Hakimiyyətdən narazı vətəndaşların sayı az olmaya bilər, ancaq onlar keçmişdə baş verənləri unutmayıblar, ona görə də bu insanlar mitinqə gedib-gətməmək qərarında təmkinlidirlər. Və ya son zamanlar Milli Şuranın

neçə gün olur. Mitinqi təşkil edənlərin səhvi ondadır ki, insanlara bir aksiya ilə talelərin həll olunacağını təlqin edir. Təəssüf ki, siyasi mübarizənin başqa forması da yaranıb: söyüş və təhqir. Xaricdən dövlət başçısını təhqir etmək necə yanlışdırsa, daxildə də Avropadan təhqirləri söylə-

## Söz savaşı, söz yarası...



Xalid KAZIMLI

**U**zun illər öncə siyasi qüvvələr və qruplar arasında bölünmüş mediamızın aparıcı imzalarının bir xoşagəlməz xasiyyəti vardı: tez-tez liderlərlə yanaşı, bir-birini hədəfə götürürdülər.

Hərəkətin əlində bir qələm vardı: bu yazırdı, o yazırdı. Sonra söz atışması, yazışma böyüyürdü, mübahisəyə qoşulanlar olurdu. Bəzən qovğa əlbəyaxa davaya çevrilirdi, bəzən məhkəməyə üz tutulurdu. Əksər ixtilaf isə qarşılıqlı küssüsmə ilə bitirdi.

Xeyli müddət belə davam etdi. Düzü, demək olar ki, hamıya, həmkarlarımıza sərt cavab verənlərdən biri də biz idik. Heç kəsə borclu qalmır, heç kimi cavabsız qoymurduq, sözlə çoxlarını yaralamışdıq, ünvanımıza ağır söz yazanlarla dərhal media savaşına atıldırıq.

Ancaq gün gəldi, baş redaktorumuz Rauf Arifoğlu sabah planlaşdırmalarının birində dedi ki, qəzetçi həmkarlarımızla savaşmağımız, "dedim-dedi" rubrikasında deyişməyimiz yaxşı hal deyil, buna son qoymaq lazımdır.

İkilikdə etdiyimiz söhbətdə də qərara aldıq ki, ünvanımıza pis-pis şeylər yazan jurnalistlərə qarşı təmkinli, dözümlü olaq, qırmızı xətləri keçənə qədər gözəylək, özümüz heç kəsə hücum etməyək və s.

Ondan sonra yüz dəfələrlə belə hallar oldu ki, qəzetimizin, baş redaktorumuzun, ayrı-ayrı əməkdaşlarımızın adını yazı başlığına çıxararaq təhqirəməyimiz şeylər yazdılar. Çoxuna dözdük. Dözmək mümkün olmayanda cavab verdik, amma çalışdıq ki, cavablarımız "kəsici-deşici" xarakterdə olmasın.

Artıq neçə vaxt idi ki, jurnalistlərin, qələm adamlarının bir-biri ilə media savaşına çıxması vəqələmlərinə rast gəlmirdi. Bu trend xeyli səngimişdi. Bəzən dalaşanlar olsa da, bunu ya imzalarını tanıtmaq xətrinə edirlər, ya da naşılıqdan, tündməcazılıqdan.

Təcrübə göstərir ki, bir-birini qəzet, sayt səhifələrində təhqir edənlər bir müddətdən sonra eyni kollektivlərdə çalışmalı, bəzi dost olmalı olurlar.

Bu yaxınlarda məşhur imzalardan birinin yubileyi idi, ona təbrik yazanların içində vaxtilə onun ağır sözlərlə təhqir etdiyi həmkarları da vardı. Demək ki, onlar vaxtilə ünvanlarına yazılan ağır sözləri ya unudublar, ya da aradan keçən zaman söz yarasını sağaldı.

İndi baxıram, yenə həmkarlarıyla savaşmağa meyilli adamlar var. Sosial şəbəkə onlara söz atışmasına çıxmaq üçün geniş imkanlar verir və onlar bundan doya-doya yararlanırlar.

Fəqət elə imzalar var ki, onlara belə şeyləri, bu sayaq hərəkətləri yaraşdıra bilmirsen.

Məsələn, ölkədə hər kəsin tanıdığı, jurnalistliyinə, söz ustası olmasına heç kəsin şübhə etmədiyi Mirşahinin son statusu əksər həmkarlarını sözün əsl mənasında heyretləndirib.

Mirşahin yazıb: "Bəli, qayıdır Mirşahin, hazırlaşın, narahat olmayın, təhqir eşitməyəcəksiniz, çünki bu mənim xarakterimə deyil, amma layiq olduğunuz cavabı mütləq alacaqsınız?"

Burada ciddi hədə olduğu göz önündədir. Məşhur televizionçu ona qarşı nəse yazanları təhdid edir, ancaq təhqir etməyəcəyini deyir. Maraqlıdır, o adamların "layiq olduqları" cavab necə olacaq? Bu təhdiddən açıq-aşkar dava-şava anonusu tökülür.

Mirşahin yazır: "Siz məni kiminsə söyüş dolu çıxışına istinadla təhqir edirsiniz. Amma mən sizi özüm açıb ortaya qoyacam ki, xalq əsl içinizi görsün. Tezliklə sırada olacam və 1 il 8 ay ərzində ünvanıma ulaşılanların əvəzi çıxılacaq! Mən sizin ana və bacınızı söyməyəcəm, sadəcə... sevəcəm".

Belə bir mesaj...

Mirşahin "kiminsə söyüş dolu çıxışı" dedikdə, təxminən 13 il əvvəl deputat Cəlil Əliyevin parlamentdə səsləndirdiyi və sonradan videoyazısı yüz minlərlə dəfə tirajlanan sözləri nəzərdə tutur.

Gerçəkdən də o çıxışa istinad bəzən bütün əndazələri aşır, absurda gedib çıxır. Mirşahinin ən adi bir sözü ilə razılaşmayanlar mütləq Youtube-dən həmin videoyazını endirir, sosial şəbəkədəki səhifələrə yerləşdirirlər. Əslində bu da çox ayıb bir şeydir.

Ancaq bir jurnalist bütün onu sevməyənlərlə söz savaşına çıxsın, nə yazmağa, yaradıcılığa, nə də yaşamağa vaxtı qalar. Bundan da ötəsi, Mirşahin kimi bir söz adamına söhbət "ana-bacı" səviyyəsində davam etdirmək heç yaraşmaz.

Camaat son illərdə bəyənmədiyi ANS üçün axırıncı bir illərdə qəribəmişdi, bəzən narazı qaldığı Mirşahindən ötrü danxımışdı, gözünü Real TV-yə dikmişdi ki, o gəlsin fərqli bir söz desin. Mirşahin isə anons edir ki, gəlib qısa alacaq, kimlərinə "ana bacısını...sevəcək".

**P.S.** Söz ustalarının savaşının axırıncı pis qurtanır, çünki hamısı snayperdir, öldürücü nöqtələrdən vura bilirlər.

# Nəticəsiz mitinqlər - sivil dünya etiraz formalarını dəyişir

## Elxan Şahinoğlu: "Mitinglərdənsə qapalı zallarda müzakirələr və seminarlar Azərbaycan üçün daha xeyirlidir"

Ekspertlər hesab edir ki, müasir dünyada mitinqlər artıq effektiv etiraz üsulu deyil. Azərbaycanda mitinqlərə gələnlərin sayı da çox azdır. İnsanların mitinqlərə inamının qalmaması isə eyni şərtlərin səslənməkdə davam etməsi, nəticənin isə olmamasıdır...

Mitinq dövrünün artıq başa çatdığını söyləmək olarmı? O baxımdan ki, mitinq proseslərə təsir etmək üçündürsə, bu təsir də yoxdursa, mitinqin nə əhəmiyyəti, mənası qalır?

**Qərb Universitetinin Təbiiq Politologiya Mərkəzinin rəhbəri Elxan Şahinoğlu mitinqlərin son mübarizə üsulu olmasının əleyhinədir:** "Mitinglər siyasi mübarizənin tərkib hissəsidir. Hər bir partiyanın mitinq keçirmək hüququ var və bu, konstitusiyada təsbit olunub. Hakimiyyət varsa, ona müxalif qüvvələr də olmalı və mitinq keçirmək haqları tanınmalıdır. Bu, normaldır. Siyasi mübarizədə mitinqlərin bir neçə məqsədi var. Birincisi, mitinqi təşkil edənlər rəqibinə güc nümayişini göstərir. Ancaq bunun effektiv olması üçün həmin mitinqə kifayət qədər insanın toplanması vacibdir. İkincisi, mitinqi təşkil edən bu yolla öz gücünü müəyyənləşdirmək istəyir ki, onun çağırışına nə qədər insan reaksiya verəcək. Üçüncüsü, mitinqi təşkil edən seçkidə daha çox səs toplamağı hədəfləyir. Buna baxmayaraq, mitinq partiya və hərəkatın müraciət etdiyi son mübarizə üsulu da olmalıdır. Məsələn, Angela Merkel illərdir Almaniyanın kansleridir. Ancaq onun və partiyasının bu illərdə mitinq keçirdiyini xatırlamıram. Merkel qapalı zallarda çıxış edərek fikirlərini seçicilərinə çat-



salar, müxtəlif mövzularda konfrans və seminarlar Azərbaycan üçün daha xeyirlidir. Çünki 1980-ci illərin sonlarından mitinqlərdə iştirak etməyəm və gəldiyim qənaət budur ki, bu mitinqlərin inkişafımıza xeyri olmayıb, daha çox itirmişik. İlk mitinqimiz erməni separatçıların Şuşa ətrafında Topxana meşəsini qırması ilə bağlı idi, ardınca onlarla mitinq keçirildi. Nəticəsi nə oldu? Topxana meşəsi qalsın bir yana, 20 faiz ərazimizi itirdik. Mitinqlərin daha bir təhlükəsi ondadır ki, həmin mitinqə müxtəlif narazı təbəqələrin elektoratları toplaşır. Bu o demək deyil ki, onlar hakimiyyətə gəlsələr yenə bir yerdə olacaqlar. Bir neçə yerə parçalanan Azərbaycan Xalq Cəbhəsi gözümüzün qarşısındadır. Və ya martın 10-dakı mitinqdə Milli Şura ilə Müsavat Partiyası birgə mitinq keçirdilər. Bu iki qurum arasında ittifaq yoxdur, hətta Müsavat funksionerlərindən biri partiyada yüksək vəzifəsini ona görə itirdi ki, Milli Şura ilə əməkdaşlıq edirdi. Ona görə də bu iki quru-

mitinqlərinə islamçı cərəyanların təmsilçiləri qatılırlar. Vətəndaş düşünür ki, axı sabah bu qüvvələr hakimiyyətə gəlsə, bir yerdə olmayacaqlar, nə olsun ki, indi birgə mitinq keçirirlər".

**Politoloq ölkəmizdə mitinqlər yolu ilə dəyişikliyin mümkünsüz olduğunu düşünür:** "Azərbaycanda mitinq yolu ilə hakimiyyəti dəyişmək dövrü arxada qaldı. Əksinə, mitinq yolu ilə hakimiyyətin dəyişdirilməsi bu yolla hakimiyyətə gələnlərin özələrinə yaxşı heç nə vəd etmir. Vaxtilə milli qüvvələr mitinq və küçə yürüşləri vasitəsilə prezident Ayaz Mütəllibovu devirib hakimiyyətə gəldilər, ancaq daha sərt üsulla da özləri devrildilər. İstənilən inqilab əks-inqilab yaradır. Ancaq hakimiyyət də müxalifətə şərait yaratmalıdır ki, onlar inqilab haqqında düşüncəsinlər, sözlərini parlamentdə, qapalı zallarda deyə bilsinlər. Bu, hamının xeyrinədir. Mitinqlər azsaylı olsa da, hər halda, cəmiyyətin diqqətini çəkir. Ancaq bu diqqətin ömrü cəmi bir

yənərin qohum-əqrəbasını polise aparmaq daha böyük yanlışdır. Bunu edənlər iqtidara böyük zərbə vururlar, hələ fərqi deyillər".

**Politoloq digər bir məqamda da diqqət çəkdi:** "Milli Şuranın mitinq keçirməsi onun hüququdur. Ancaq bu hüquq başqalarının hüququnu aşağılamaq anlamına da gəlməməlidir. Məsələn, mitinqdən əvvəl mitinqə qatılmamaq qərarı verən REAL Hərəkatına qarşı sərt ifadələr işləndi. Demokratiya hər bir fərdə və hər bir təşkilata öz qərar verməyi təlqin etməzmi? Mübarizədə demokratiya uğrunda isə, REAL-a edilən hücumların demokratiya ilə əlaqəsi yox idi. Əgər bir təşkilat mitinqə qatılmamaq barədə qərar veribsə, o, niyə aşağılanmalı və satqınlıqda ittiham olunmalıdır? Bunun nəyi demokratiya və fikir azadlığına hörmət oldu? REAL rəhbərliyi bəyanat verib ki, hərəkatın üzvləri Milli Şuranın mitinqinə qatılıb-qatılmamaq qərarında sərbəstdirlər. Daha bundan artıq nə deməli idilər? Və ya "AĞ Partiya müxalifət deyil" fikri, sadəcə, ona əsaslanır ki, bu partiya Milli Şuradan fərqli olaraq seçkiləri boykot etməyib. Niyə etməlidir? Niyə müxalifət partiyaları və hərəkatları başqasının planı üzrə hərəkat etməlidir? AĞ Partiya yeni yaranmış partiyadır və özlərini seçkidə sınamaq istəyirlər. Bundan sadəcə nə ola bilər ki? Partiyaların əsas məramı müxtəlif seçkilərdə iştirak etməkdir. Azərbaycanda müxtəlif illərdəki prezident seçkilərindəki boykotun kimə nə xeyri oldu?"

**Q Cavansir ABBASLI**  
**"Yeni Müsavat"**









## Dünyanı qorxudan “Lassa qızdırması” ölkəmizə də gələ bilirmi?

**Səfayə Əhmədova:** “Xəstəliklə bağlı bütün məsələlər nəzarət altındadır, heç bir narahatçılığa əsas yoxdur”

Ötən həftə Rusiya “Lassa qızdırması” haqda öz vətəndaşlarına xəbərdarlıq edib. Xəbərdarlıqda qeyd edilib ki, Qana Səhiyyə Nazirliyi müalicə məqsədilə Noquçi Tibbi Tədqiqatlar İnstitutuna yerləşdirilmiş xəstənin fevralın 1-də “Lassa qızdırması”ndan vəfat etdiyini təsdiqləyib. Diaqnoz laboratoriyada təsdiqini tapıb. Noquçi Tibbi Tədqiqatlar İnstitutunun xəstə ilə ünsiyyətdə olmuş bütün əməkdaşları müşahidə altındadır. Rusiyanın İstehlakçılarının hüquqlarının və insan sağlamlığının qorunmasına nəzarət üzrə Federal Xidməti Qanaya səfər planlaşdıran bütün rusiyalıları bu informasiyanı nəzərə almağa çağırıb.

Qeyd edək ki, xarici mətbuatda yayılan məlumata görə, Nigeriyada Lassa qızdırması epidemiyası 31 nəfərin ölümünə səbəb olub. Rəsmi məlumatda bildirilir ki, artıq ağır xəstəliyə yoluxanların sayı 105 nəfərə çatıb. Ölümcül virusa yoluxan 10 tibb işçisindən 4-ü dünyasını dəyişib. Ölkənin səhiyyə naziri qeyd edib:

“Əvvəllər epidemiya yalnız quraqlıq mövsümündə baş qaldırırdı, indi isə biz bütöv il ərzində xəstəliklə mübarizə aparırıq”.

Əsasən siçanlardan insana keçən “Lassa qızdırması” teması yolu ilə yayılır və qanaxmalarla müşayiət olunan yüksək hərarətə səbəb olur. Bu qızdırma viruslu hemorraqik qızdırmalar qrupuna aid kəskin infeksiya xəstəlikdir. Hazırda ona qarşı peyvənd mövcud deyil. Ekspertlər qeyd edir ki, virusun inkubasiya müddəti 3 həftə təşkil edir. Xəstəlik əsasən Qərbi Afrika ölkələrində (Liberiya, Mali, Nigeriya, Benin) yayılıb. Bu xəstəlikdən ümumilikdə ölüm göstəricisi səviyyəsi 1%-dir.

Qeyd edək ki, xəstəlik ilk dəfə 1969-cu ildə aşkarlanıb. Bu virus ilk xəstəlik hadisələri baş vermiş Nigeriyada şəhər adını daşıyır. Lassa virusunun təbii mənbəyi çoxməməli siçandır. Həmin gəmiriciyə əsasən Afrikanın tropik kənd ərazilərində qida saxlanılan insanların məskunlaşdığı evlərdə və ya onun ətrafında tez-tez rast gəlinir. Virusun gəmiricidən insana ötürülməsi yoluxmuş gəmiricinin sidik və ya nəcisi ilə çirkənlənmiş qida qəbulu, yoluxmuş gəmiricilərin dərisinin soyulması və yeyilməsi və ya yoluxmuş gəmiricinin ifrazatları ilə çirkənlənmiş havanın udulması vasitəsilə baş verir. İnsandan-insana yoluxma, əsasən xəstəxanaya mühitində yoluxmuş şəxsin qanı, toxumaları və ekskresiyaları ilə birbaşa teması vasitəsilə baş verir. İnsandan-insana yoluxma halları gəmiricidən insana ötürülmə hallarından daha az yayılıb.

Lassa qızdırması ABŞ-ın Xəstəliklərə Nəzarət və Profilaktika Mərkəzinə görə Syerra-Leone, Liberiya, Qvineya və Nigeriyada və əlavə olaraq, Ümumdünya Səhiyyə Təşkilatına görə Benin, Mali və Hanada endemik hesab edilir.

Dünyanı qorxudan “Lassa qızdırması” ölkəmizə də gələ bilirmi?

**Mövzu ilə bağlı Səhiyyə Nazirliyinin mətbuat xidmətinin əməkdaşı Səfayə Əhmədova “Yeni Müsavat”a danışıb:**

“Xəstəliklə bağlı bütün məsələlər nəzarət altındadır, heç bir narahatçılığa ehtiyac yoxdur. Təbii ki, mövsümlə bağlı qrip xəstəlikləri və sairə müşahidə olunur. Vətəndaşlar hər hansı bir narahatçılıqları olduqda yaxınlıqdakı poliklinikalara müraciət edə bilər. Lakin bir daha qeyd edim ki, “Lassa qızdırması” ilə bağlı ölkəmizdə heç bir təhlükə yoxdur”.

□ **Xalidə GƏRAY**  
Musavat.com

Son illərdə dünya düzəni sürətlə dəyişir. Artıq bu düzənin iki hissəyə bölündüyünü əminliklə söyləmək mümkündür. Bir tərəfdə Amerika, digər tərəfdə Rusiya dayanıb. Çin və digər böyük dövlətlərin də getdikcə bu proseslərə qoşulduğunu demək olar. Sürətlə şəkillənən hazırkı dünya düzəni “soyuq müharibə” illərini xatırladır.

vedeyin dövründə itirildi. Nə cibulla, Səddam Hüseyin, Qəddafi kimi Rusiya ilə yaxşı münasibətləri olan liderlər edam edildi. Yuqoslaviyada soyqırım törədən rusların tarixi mütəfiqləri serb liderləri, generaları Haaqa Beynəlxalq Tribunalında cəzalandırıldı. Bunlar təsadüfi proseslər deyildi. Qərb yeni dünya nizamı-

matiyadan tutmuş müharibələrə də istənilən əks-təsir üsullarından istifadə edir. Rusiyanın Türkiyə ilə əməkdaşlığı da NATO-nu parçalamaq planlarının əsas hissəsidir. Göründüyü kimi, ABŞ-Rusiya qarşılıqlı kimi, ABŞ-Rusiya qarşılıqlı və bunun nəticələri yeni dünya nizamının gələcək taleyini həll edəcəkdir”.

**Politoloq Azərbaycanın**

Qollun NATO əsgərlərini ölkədən çıxarması, SSRİ ilə yaxınlaşmaq istəyi buna sübut idi. Eləcə də hazırkı Rusiya-Türkiyə yaxınlaşması ABŞ-la münasibətlərin gərginliyi fonunda davam edir. Atatürk, Menderes də Qərbə qarşı ruslarla eyni mövqedə idilər. Ərdoğanın siyasəti də hazırda buna oxşardır. Nəzərə alsaq ki, Türki-

# “Soyuq müharibə” qayıdır? Azərbaycan nə etməlidir?

**Nəzakət Məmmədova:** “Yeni situasiya yeni təhdidləri də özü ilə gətirə bilər və biz buna hazır olmalıyıq”

Azərbaycanın yerləşdiyi region üçün də bəzi təhlükələrin yarandığı göz önündədir. Dünyada cərəyan edən proseslərin başında duran iki dövlətdən birinin-Rusiyanın ölkəmizin yerləşdiyi regionun aparıcı dövləti olması bunu deməyə əsas verir. Qərb tərəfindən ciddi təzyiqlərlə üz-üzə qalan cənub qonşumuz İranda bu sırada xüsusi qeyd etmək olar. Bütün bunların fonunda hər kəsi Azərbaycanın bu çətin situasiyada yürütdüyü xarici siyasət düşündürür. İndiyə qədər balanslı siyasətə üstünlük verən Azərbaycanın bu siyasəti davam etdirməsinin getdikcə çətinləşdiyi qeyd olunur.

**Politoloq Nəzakət Məmmədova tarix boyu dünya düzəninə formalaşması üçün mübarizələrin gətirdiyi söylədi:** “Hazırda yeni dünya düzəninə formalaşması uğrunda dövlətlər arasında böyük mübarizə gedir. SSRİ-nin süquta uğramasından sonra hər kəs ikiqütblü dünya sisteminin çökdüyünü və Amerikanın hegemonluğu altında yeni dünya nizamının yarandığını düşündürdü. Lakin Putinin hakimiyyətə gəlməsi və yenidən fövqəldövlət statusuna iddia etməsi hər şeyi dəyişirdi. Amerika artıq ikiqütblü dünya sistemindən qalan hər şeyi məhv etmək üzrə idi. Beş dövlətin dünya siyasətində əsas sözsahibi olması, istənilən qərara veto tətbiqi hüququ tanınmayaraq, BMT-nin sanksiyası olmadan Körfez müharibəsi başladı. Yuqoslaviya müharibəsi və ondan sonrakı bir çox proseslər Rusiyanın Yaxın Şərqdən və Balkanlardan çıxarılmasını nəzərdə tuturdu. Rusiya SSRİ-nin varisi kimi Şərqi Avropa, Balkan yarımadası, Yaxın Şərq və postsovet məkanında ciddi şəkildə sıxışdırıldı. Putinin dövlət başçısı olması bunların qarşısını aldı. Əfqanıstan Qorbaçov, İraq, Balkanlar Yeltsin, Liviya Med-



ni Rusiyasız görmək istəyirdi. Lakin Putin Rusiyanın postsovet məkanı və rusların Yaxın Şərqdə sonuncu qalası, Aralıq dənizinə çıxış yolu olan Suriyanı çıxarılmasına imkan vermədi. Ukrayna və Suriya müharibələri bunun təzahürü idi. ABŞ rəngli inqilablarla özünə lazımlı şəxsləri hakimiyyətə gətirsə də, postsovet ölkələrində bu məqsədlərinə nail ola bilmədi. Ukrayna, Gürcüstan, Qırğızıstana bu inqilablar heç nə vermədi. Rusiya öz geosiyasi marağı hesab etdiyi ərazilərdən çıxmaq istəmədiyini hər addımda göstərir. Putinin son modern silahlarla bağlı təhdidədiçi çıxışı da bunu sübut edir. İran, Çin kimi ölkələr də ABŞ hegemonluğu altında olan dünya nizamına qarşıdır. Çin öz iqtisadi potensialını artırıb Qərb bazarlarına ekspansiya etməklə, İran nüvə silahı hazırlamaqla ABŞ-ın hegemon mövqeyinə müqavimət göstərməyə çalışdı. Son dövrlərdə artıq ABŞ və Avropa ölkələri arasında mütəfiqlikdə çatların yarandığı görünür. Burada Tramp hakimiyyətə gələndən ABŞ-ın öz daxilində Ağ Ev, Konqres və Pentaqon arasındakı qarşılıqlıdan savayı Rusiyanın rolunu da qeyd etmək olar. Qərbin Rusiyanı sıxışdırmasına cavab olaraq o da kibermüharibə, fəal diplo-

**yürütməli olduğu xarici siyasətə də toxundu:** “Artıq dünyada ikiqütblü yox, çoxqütblü dünya düzəni yaranmağa doğru gedir. NATO-ya alternativ Kollektiv Təhlükəsizlik Müqaviləsi Təşkilatı, Avropa Birliyinə alternativ kimi Avrasiya İqtisadi Birliyi yaradılıb. Belə olan halda postsovet ölkələri də çətin seçim qarşısında qalır. Onların birtərəfli mövqə tutması vəziyyəti çətinləşdirə bilər. Artıq bu ölkələrin rəhbərliyinə 90-cı illərdə olduğu kimi millətçi yox, yaxud 2000-ci illərdəki rəngli inqilablar nəticəsində amerikapərəst yox, məhz hazırkı Rusiya və Avropa yaxınlaşmasının, razılaşmasının nəticəsi olaraq biznesmenlərin gətirilməsini görürük. Ukraynada “şokolad kralı” Petro Poroshenko, Ermənistanda “tetris oyunları kralı” Armen Sarkisyan, Gürcüstanda biznesmen Bdzina İvanaşvili, bankir baş nazir Kverelişvili məhz bu qəbildən olan dövlət və hökumət başçılarıdır. Görünür, artıq Rusiya və Avropa bu məsələdə ortaq dil tapmaqdadır. ABŞ və Avropa Birliyinin münasibətlərindəki soyuqluq Avropa-Rusiya münasibətlərini yaxınlaşdırıb. Əsliində Avropada zaman-zaman hələ soyuq müharibə dövründə Amerikadan uzaqlaşmış ruslarla yaxınlaşma meylləri olub. Lakin bunun qarşısı alınmış. De

yə-Rusiya və Rusiya-Avropa yaxınlaşmasının əsasında enerji əməkdaşlığı durur, o zaman Rusiya və Avropa Birliyinin MDB məkanında razılaşma əsasında siyasət yürütdüyünü demək olar. Ermənistanın Avropa Birliyi ilə saziş imzalamasını Rusiyanın sakitliklə qarşılamağı buna bariz nümunədir. “Azərbaycan hazırkı şəraitdə nə etməlidir” sualı hər birimizi düşündürür. Azərbaycanın ətrafında yeni geosiyasi reallıqlar meydana gəlməkdədir. Ölkəmizin indiyədək həyata keçirdiyi siyasəti praqmatik hesab etmək olar. Lakin yeni situasiya yeni təhdidləri də özü ilə gətirə bilər və biz buna hazır olmalıyıq. Daxili siyasi sistemdə dəyişikliklərin güc yolu ilə dəyişdirilməsindən tutmuş xarici siyasətin bir çox aspektlərinə qədər müdaxilə etmək istəyən, ölkəmizin siyasətini özlərinə sərf edən şəkildə yönləndirməyə çalışan güc mərkəzləri çoxdur. Azərbaycanın strateji ölkə olduğunu sübut etməyə ehtiyac yoxdur və bu, ölkəmizə böyük marağ, eyni zamanda təhdid yaradır. Dövlət başçısı da daima öz çıxışlarında vurğulayıb ki, bizə təzyiqlə göstərmək istəyən qüvvələr var. Burada ən əsas amil xalqın və hakimiyyətin birliyi- dir. Belə olan halda ölkəni heç bir qüvvə sarsıda bilməz. Yeni çağırışlar yeni təhdidləri də özü ilə gətirir. Yeni dünya düzəninə biz öz layiq olduğumuz yeri tutmalıyıq və bunun üçün lazımi siyasət aparılır. Hazırkı dünyada global və regional kommunikasiyalar, enerji, nəqliyyat-kommunikasiya layihələri xüsusi əhəmiyyət kəsb edir ki, Azərbaycan bir çox belə layihələrdə təşəbbüskar ölkədir. Formalaşan yeni dünya düzəninə milli maraqların uğurlu təminatı üçün dövlət öz sərəncamında olan bütün vasitələrdən istifadə etməlidir”.

□ **Cavansir ABBASLI**,  
“Yeni Müsavat”

**S**on aylar ABŞ-ın Ermənistan və Qarabağ separatçıları ilə bağlı siyasətində ziddiyyətli situasiya müşahidə olunmaqdadır. Azərbaycanın kəskin etirazlarının fonunda Vaşinqton işğalçı Ermənistanı və Dağlıq Qarabağdakı qondarma rejimə ayırdığı yardımlarla bağlı qərarını yenidən baxmalı oldu.



Bunun ardınca Ağ Ev administrasiyasının Rusiyaya qarşı sanksiyalarının məntiqli davamı olaraq İrəvana yönəlik sərt mesajları Ermənistanda narahatlıq yaratdı. İşğalçı ölkədə şübhə etmirdilər ki, tezliklə okeanın o tayından pis sürpriz xəbər eşidəcəklər. Digər tərəfdən, ABŞ Milli Kəşfiyyatının 2018-ci ildə Qarabağda dağıdıcı müharibənin anonsunu verməsi işğalçı ölkədə təlaşa səbəb olmuşdü.

Ancaq bunun ardınca ABŞ-ın siyasətinin "kökə mərhələsi"ne start verilib. Dağlıq Qarabağdakı separatçı rejimin rəhbəri Bako Saakyanın ABŞ-a dəvət alması hər mənada nonsens sayıla bilərdi, lakin əvvəlki dövrlərdə buna bənzər hadisələr olmasaydı. Məlumdur ki, ABŞ-ın postsovet məkanındakı separatçı rejimlərlə bağlı siyasəti ilk dövrlərdən dəyişməzdir. Hətta Gürcüstanın ərazilərində yaradılmış qondarma rejimlərdə və Ukraynadan qoparılmış Krıma görə Rusiya ilə münasibətləri müharibə vəziyyətinə gəlib çatan Vaşinqton nədənsə Qarabağa gələndə Moskva ilə eyni mövqeni paylaşır. Elə buna görədir ki, Bako Saakyan Moskvaya sərbəst gedib-gəldiyi kimi, ABŞ-a da rahatlıqla gedir, hətta orada mükafatlandırılır da (!)

**Məsələnin məzhi bundan ibarətdir ki, Qarabağ separatçılarının lideri Bako Saakyan sabah (14 martda) ABŞ-ın Kapitolu ştatında çıxış edəcək və hansısa anlaşılmayan mükafat alacaq, bununla əlaqədar bir tədbir də planlaşdırıb. Separatçının ABŞ-a gözlənilən səfərini şərh edərək Modern Diplomacy.eu nəşri bu barədə yazıb. "Göndərilmiş dövlətlərdə bu tədbir "Konqresdə qəbul" adlanır, hərçənd yaxımda əsl Konqres üzvü yoxdur", - deyər nəşr qeyd edir (Virtualaz.org). Sonra Modern Diplomacy faktlara istinad edərək yazır: "DQR" - 1988-1994-cü illərdə müharibədə Ermənistan tərəfindən Azərbaycanın işğal edilmiş Dağlıq Qarabağ regionu-**

dur. Dağlıq Qarabağ regionu və ətrafındakı ərazilər tarixən Azərbaycana məxsus olub. 1988-ci ildə Ermənistanın təcavüzü başladı. Altı il sonra, nə vaxt ki, atəşkəs elan edildi, Azərbaycanın 20% ərazisi Ermənistan tərəfindən dəstəklənən erməni separatçıların əlində qaldı. "DQR" dünyanın heç bir ölkəsi tərəfindən tanınmır. Birləşmiş Millətlər Təşkilatından başlayaraq, bütün beynəlxalq təşkilatlar hesab edirlər ki, Dağlıq Qarabağ Azərbaycanın məxsusudur və Ermənistan tərəfindən qanunsuz zəbt olunub". **Nəşrin fikrincə, Ermənistan "DQR"-in müvəddüclüqun qanuniliyini sübut edə bilmir, buna görə də "faktların yayılması" strategiyasına əl atır:** "O, uşaq və ya yalanı uzun müddət təkrarlayaraq onun həqiqət kimi təqdim edilməsinin mümkünlüyünə ümid edən siyasətçi kimi elə hesab edir ki, başqalarını da buna inandırmaq olar. Ermənistan düşünür ki, əgər o, "artsax" milləti haqda uydurmanı çox yayarsa, yekunda o, fakta çevriləcək".

Hələlik ABŞ administrasiyası bununla bağlı xəbərlərə münasibət bildirməyib. Vaşinqtonun Bakıdakı elçiliyinin də reaksiyası məlum deyil. Amma şübhəsiz ki, növbəti dəfə bu tədbirin rəsmi xarakterli olmadığı və ABŞ-ın Azərbaycanın ərazi bütövlüyünü tanıdığı bəyan ediləcək. Ancaq daha məntiqli olardı ki, Qarabağ separatçısı ABŞ-a ayaq basan kimi həbs ediləydi və beynəlxalq hüquqa uyğun şəkildə cəzalandırılıydı. Vaşinqton nəzərə almalıdır ki, B.Saakyan Azərbaycan vətəndaşdır və ölkənin qanunlarını kobud şəkildə pozaraq, yaradılan separatçı rejimin başına keçib. Belə olan təqdirdə Saakyanın Bakıya qolubəgli göndərilməsi müttəfiqlik münasibətlərinə daha uyğun gələndə olardı, nəinki onunun ABŞ-da sərbəst fəaliyyət göstərməsi, hətta mükafatlandırılması.

\*\*\*\*

ABŞ-ın Ermənistandakı sa-



## Qarabağ separatçısına tribuna və mükafat verməklə ağ edən... Ağ Ev

Bako Saakyanın ABŞ-a dəvət olunması ciddi narahatlıq yaradıb; Vaşinqtonun Ermənistandakı sabiq səfiri də işğalçı və separatçılıq dəstəkləyərək Trampa xitab etdi; **politoloq: "ABŞ gələcəkdə Ermənistanı öz tərəfinə çəkmək üçün müəyyən manevrlər edə bilər..."**

biq səfiri Con Evansın "The National Interest" nəşrinde yazdıqları isə onu deməyə əsas verir ki, əslində ciddi bir şəbəkə fəaliyyətə başlayıb və məqsədlə şəkildə ABŞ-Azərbaycan əlaqələrinə zərbə vurulması prosesi gedir. Sözsüz ki, separatçılara meydan verilməsi Bakını razı sala bilməz və bunun əks cavabı olacaq. Belə olan halda münasibətlərin ənənəvi şəkildə davamı da mümkünsüz görünür, necə ki, vaxtaşırı bunun şahidi olmuşuq.

Diplomat deyib ki, ABŞ hökuməti Dağlıq Qarabağı çoxdan tanımalı idi. Keçmiş səfir də B.Saakyanın ABŞ-a səfər edəcəyini xətrilədi, hətta onu "demokratik yolla seçilən prezident" adlandırıb. Deyib ki, Saakyan ABŞ administrasiyası tərəfindən qəbul edilməyəcək, çünki ABŞ bu məsələyə hələ də səssiz qalıb. Erməniperəst diplomat həyasızcasına iddia edib ki, "Dağlıq Qarabağ 1921-ci ildə İosif Stalinin tapşırığı ilə Azərbaycana birləşdirilib".

Göründüyü kimi, diplomat tamamilə ermənilərin çaldığı havaya oynayıb, onun tarixdən bu qədər xəbərsiz qalması mümkünsüzdür. Ən azı 1918-20-ci illər Azərbaycan Xalq Cümhuriyyətinin xəritəsinə, elə ABŞ tərəfindən tanınan 100 min kv.km-dən artıq ölkəmizin ərazisinə baxsa, görə ki, neinki Dağlıq Qarabağ, heç indiki Ermənistanın bir çox əraziləri də, o cümlədən Zəngəzur İrəvana tabe deyildi. Ancaq səfir var gücü ilə erməniləri müdafiə edib. Xatırladı ki, Qarabağ ermənilərinin əvvəlki başçısı Arkadiy Qukasyan da iki dəfə ABŞ-da olub və Dövlət Departamentində işgüzar görüşlər keçirib. Bununla da dip-

lomat ABŞ-ın Qarabağla bağlı gerçək siyasətini ifşa etməklə yanaşı, Ağ Evə Saakyan mesajını verib.

Musavat.com erməni mediasına istinadən xəbər verir ki, Con Evans Dağlıq Qarabağın ötən illər ərzində "öz iqtisadiyyatını" dirçəltməsindən, "müstəqillik" uğrunda söyləyəndən, digər absurd iddialardan bəhs edib. Həmçinin diplomat Qarabağ qanunsuz səfər edən əcnəbiləri "qara siyahıya" saldıqlarına görə Bakını tənqid edib. "Vaxt yetişi, beynəlxalq ictimaiyyət Dağlıq Qarabağ respublikasını millətlərin ailəsində salamlamalıdır. Necə ki, Artsaxın xarici işlər naziri Armin Aleksanyan deyir "Dağlıq Qarabağ konflikt deyil, ölkədir" - amerikan diplomat ardınca yazıb.

Bir ABŞ diplomatının bütün beynəlxalq qanunlara tüpürərək erməni əlində oynamağa çevrilməsi heyrətamizdir. Heç şübhəsiz ki, bu, yalnız erməni diasporunun daddırdığı "qidalardan" təsiri deyil, amerikalı diplomat həm də Vaşinqtonun separatçı və işğalçılarla bağlı ikili siyasət yürütməsindən sui-istifadə edərək bu dərəcədə uzağa gedib.

Bu günlərdə İrəvanda nəşr olunan "Jamanak" qəzeti yazmışdı ki, yaxın vaxtlarda "DQR"-in "prezidenti" Bako Saakyan "işçi səfərlə" Birləşmiş Ştatlara baş çəkəcək, orada Senatın və Nümayəndələr Palatasının üzvləri, eləcə də ekspert dairələri, həmçinin erməni icmasının nümayəndələri ilə görüşlər keçirəcək. ATƏT-in Minsk Qrupunun həmsədri olan ABŞ az qalır ki, canini fəxri qarovulla qarşılansın... Konkretləşdirsək, Ağ Ev artıq Qarabağ separatçısının mükafatlandırıl-

masına imkan yaratmaqla tamam "ağ edir".

**Politoloq Qafar Çaxmaqlı "Yeni Müsavat"a dedi ki, Qarabağdakı erməni separatçıların liderinin ABŞ-a səfəri nə birincidir, nə də sonuncu:** "Bundan öncəkilər də, Köçəryan da, Quqasyan da ABŞ-da olub. Bu səfərlərin hansısa rəsmi anlam ifadə etməsi doğru yanaşma deyil, Amerika hətta cinayətkarları belə dəvət edib dinləyir, mən inanmıram ki, bu səfər Amerikanın rəsmi dairələrinin təşəbbüsü ilə olur. Amma bu, bizim üçün qəbul edilməzdir ki, torpaqlarımızda separatçılıqla məşğul olan bir şəxsi Amerika belə qarşılıyır. ABŞ-a sərt şəkildə etiraz edilməlidir. Ermənilərin məqsədi Dağlıq Qarabağdakı mövcud durumu diqqətə çatdırmaq və müəyyən dəstək almaqdır".

**Q.Çaxmaqlı qeyd etdi ki, ABŞ bu məsələdə beynəlxalq qanunlara əməl etməlidir:** "İndiki halda Amerikanın Qarabağla bağlı siyasətində elə bir ciddi dəyişiklik görünməsə də, bu ölkə gələcəkdə Ermənistanı öz tərəfinə çəkmək üçün müəyyən manevrlər edə bilər. Ermənistanı və Dağlıq Qarabağ əhalisinə maddi yardımlar da bunlardan biridir. Həm də son zamanlar Minsk Qrupunun başqa bir həmsədr ölkəsi olan Rusiyanın bir çox məsələlərdə Amerikanı arxa plana keçirmək səyləri hiss olunmaqdadır. ABŞ mövqelərini bərpa etmək istəyir. Azərbaycana və Ermənistanı yanaşmada da bəzi dəyişiklik siyasətin olması təbii- dir. Amerikalı ekspertlərin də gizlətmədiyi kimi, Dağlıq Qarabağın Azərbaycan ərazisi olduğunu heç kimsə danmır, amma məsələnin həll edilməsi ilə bağlı konkret addımlar atıl-

kən erməni lobbisinin iradəsini ifadə etməkdən də vaz keçilmir".

**Amerika bizim üçün təhlükəli olan addımlar ata bilərmi? Politoloq:** "Mən belə hesab edirəm ki, indiki anda istənilən ədalətsiz addım atıla bilər. Bunun üçün bəhanələr də uydurula bilər. Amerikanın Cənubi Qafqazda deyək ki, Suriya ərazisində olduğu kimi, "öz terrorçuları" yoxdur, burada aktiv siyasət yürütmək üçün ona guya haqlarını müdafiə edəcəyi toplusu lazım ola bilər. İndi olmasa da, gələcəkdə baş verəcək gözlənilməz proseslər zamanı bu, ola bilər. Kim bilir Yaxın Şərqdə proseslərin gedişatı haraya qədər uzanacaq. Ermənistanın bizim ordunun edəcəyi hərbi təlimlərdən qorxuya düşməsinə də təbii qarşılamaq olar. Azərbaycan istənilən an öz ərazilərini işğalçılardan təmizləmək üçün qərarlı addımlar ata bilər. Məncə, məqam yetişib. Daha sonra biz gözlənilməz olaylarla üz-üzə qala bilərik".

Hər halda, ilkin ehtimala görə, ABŞ Ermənistanı Rusiyadan qoparmaq üçün hərəkətə keçib. Bu günlərdə NATO rəhbərliyinin Ermənistandakı 5 minlik rus ordusundan danışması da maraqlı detaldır. Digər tərəfdən, mümkündür ki, Pentaqon Türkiyə ilə sərhəddə yeni platsdarm əldə etmək uğrunda hərəkətə keçdiyi üçün "erməni kartı"ni işə salıb. Amma istənilən halda Azərbaycanla müttəfiqlik münasibətlərinə xələl gətirə biləcək proseslər başlanıb...

**P.S. Yazı hazırlanarkən məlum oldu ki, Bako Saakyanın ABŞ-a gözlənilən "səfəri" ilə bağlı Bakıdakı səfir Azərbaycan XİN-ə çağırılıb və ona etiraz notası təqdim edilib.**

**B**ank sistemində başlanan böhran üzündən Azərbaycanda istehlak kreditlərinin hədəfləri azalıb. Buna həm də Mərkəzi Bank və Maliyyə Bazarlarına Nəzarət Palatasının atdığı addımlar səbəb olub. Belə ki, problemli kreditlərin xeyli hissəsi məhz istehlak kreditləri kimi rəsmiləşdirilmiş kreditlərdir. Banklar və qeyri-bank kredit təşkilatlarının girov təminatı tələb olunmayan istehlak kreditlərinə həvəslə getməsi sonradan onlar üçün ciddi problemlərə yol açdı. Eyni zamanda əhali üçün də çətinliklər meydana çıxdı. Nəticədə istehlak kreditlərinin məhdudlaşdırılması üçün bir sıra addımlar atıldı.

Bundan istifadə edən bir sıra mağazalar məhsulları bank və ya digər təşkilatların araşdırılmadan, birbaşa alıcılara "daxili kredit"lə satmağa başladılar. Bir çox hallarda "daxili kredit" adlandırılan bu kreditləşmə təbəqələri arasında müqavilə imzalanması yolu ilə həyata keçirilir. Lakin mal alan tərəfə müqavilələrin nüsxəsi əksər hallarda verilmir. Onlara, sadəcə, ödəniş etdiklərinə dair kiçik qəbz verilir. Son bir neçə ildə bu cür alış-veriş çox geniş yayılmışdır. Hətta son vaxtlar aylıq ödənişləri gecikdirən bəzi alıcıların mağazalar tərəfindən məhkəməyə verilməsi halları da artmağa başlayıb.

**Hüquqşünas Əkrəm Həsənov deyir ki, əslində Azərbaycanda mağazaların məhsulları kreditlə deyil, nisyə satmaq hüququ var:** "Bu alış-satqı kredit kimi rəsmiləşdirməklə qanunvericiliyi pozurlar. Çünki qanunvericiliyə əsasən Azərbaycanda kredit vermək bank və ya

bank olmayan kredit təşkilatlarının hüququdur. O mağazaların bağladığı müqavilələr əslində nisyə alqı-satqı müqaviləsidir. Qanunvericiliyimiz buna tam imkan verir".

**Bəs nədən mağazalar müqaviləni məhz kredit müqaviləsi kimi rəsmiləşdirirlər? Ə.Həsənova görə, bu, Rusiya qanunvericiliyinin kopyalanmasından irəli gəlir:** "Bu sahədə Azərbaycan sanki hələ də Rusiya əsarəti altındadır. Rusiya qanunvericiliyində nisyə alqı-satqı ifadəsi yoxdur. Orada buna kommersiya krediti deyirlər. Bizim baş-bəla hüquqşünaslarımızın bəziləri ölkə qanunvericiliyini ya bilərəkdən, ya bilməyərəkdən pozaraq Rusiyadakı müqavilələri götürüb Azərbaycan dilinə çevirib işdə tətbiq edirlər".

**Hüquqşünas bildirir ki, mağazaların müqavilələri Azərbaycan Mülki Məcəlləsinə əsasən nisyə alqı-satqı müqaviləsi kimi rəsmiləşdirmək hüquqları var:** "Lakin burada çox mühüm bir məqam var. Belə ki, Azərbaycan

# Mağazaların "daxili kredit" oyunu

**Əkrəm Həsənov: "Azərbaycanda mağazaların birbaşa kreditlə mal satmaq hüququ yoxdur"**



qanunvericiliyinə görə, mağaza ilə fərdi şəxs arasında nisyə alqı-satqı müqaviləsi imzalanırsa, alıcının hüququ var ki, nəzərdə tutulan məbləği nisyə müddətinin sonunda ödəsin. Yeni aylıq ödəniş etməyib, bütün məbləği müqavilə müddətinin sonunda ödəyə bilər. Bəlkə də elə buna görə mağazalar müqavilələri məhz nisyə alqı-satqı müqaviləsi adlandırmaqdan qaçır. Hətta belə adlandırılmasa belə, qanunvericilikdə başqa hal nəzərdə tutulmadığı üçün vətəndaş ona ve-

rilən cədvələ baxmayaraq, ödəniş sonda apara bilər. Mağazanın buna görə onu məhkəməyə vermək hüququ yoxdur. Bunu edirlər, ona görə ki, vətəndaşlar hüquqlarını bilmirlər".

**Onu da qeyd edək ki, kreditlə satılan bir çox mallara verilən zəmanətlərə mağazalar tərəfindən əməl olunmur. Bununla bağlı şikayətlər getdikcə artmaqdadır. Ə.Həsənov bildirir ki, bu sahədə vətəndaşların hüquqlarını İqtisadiyyat Nazirliyi yanında Antiinhisar Siyasəti və İstehlakçı Hüquq-**

**larnın Müdafiəsi Xidməti qoruyur:** "Hər bir mağaza satdığı malın keyfiyyətinə cavabdehdir. Əgər bundan imtina edirlərsə, vətəndaşlar Antiinhisar Siyasəti və İstehlakçı Hüquqlarının Müdafiəsi Xidmətinə müraciət etməlidirlər. Başqa sahələri deyə bilmərəm, amma bu sahədə o xidmət vətəndaşların hüquqlarını həqiqətən yaxşı qoruyur. Hətta bəzən vətəndaş haqlı olmadıqda belə onun tərəfində olurlar. Məsələn, qanuna görə, alıcı aldığı malı istifadə etməyib, 14 gün ərzində geri qaytara bilər. Bəzən vətəndaşlar istifadə etdikləri malı götürüb qaytarmaq istəyirlər, bu zaman həmin xidmət vətəndaşların mənafeyini qoruyur. Yeni insanlar hüquqlarını bilmədikləri üçün mağazalar bildiklərini edirlər. Baxın, "Kontakt" mağazalar şəbəkəsi alqı-satqı müqaviləsini dollarla bağlayırdı. Biz onları məhkəməyə verdik, iş Ali Məhkəməyə qədər gedib çıxdı, sübut etdik ki, dollarla müqavilə bağlamaq Azərbaycan qanunvericiliyinə ziddir".

**□ Dünya SAKİT, "Yeni Müsavat"**

## Şagirdlərlə bağlı yayılan iki mübhəm xəbər - əsası varmı...

1200 məktəbli qızın abort edilməsi, şagirdlərin 72 faizinin "2" alması xəbərləri ölkəni qarışdırdı...

"1200 şagird abort etdirib. Abort edənlər 9-cu, 10-cu və 11-ci sinif şagirdləridir". Ötən həftə təhsil eksperti Kamran Əsədovun bu açıqlaması son bir neçə gündə qalmaqala səbəb olub. Daha sonra report.az saytına danışan ekspert qeyd edib ki, hər il aidiyyəti dövlət orqanları müxtəlif statistik göstəricilər açıqlayır:

"Mən də təhsil araşdırmaçısı olaraq onları toplayır, bu və ya digər yazılarda istifadə edirik. Hər il abort edərən xanımların sayı barədə və onların yaş həddi haqqında məlumat yayılır. Orada hər il qeyd olunur ki, 15-18 yaşlarında olan bu qədər xanım abort edilib. Əlbəttə ki, onların məktəbli olub-olmaması barədə məlumat yoxdur. Amma 15-16-17 yaşlarında olan şəxs qanunvericilik aktlarına görə məktəbli hesab olunur. İllər ərzində KİV-də çıxan rəqəmlərdən əgər aidiyyəti şəxslərin xəbəri yoxdursa, bu artıq onların vəzifəsinin öhdəsindən gələ bilməməsi deməkdir. Bu rəqəmlər rəsmi saytlara istinad edilərək götürülməlidir".

Ekspertin bu açıqlamaları ictimaiyyətdə, mətbuatda, sosial mediada geniş müzakirələrə səbəb olub. Bu səbəbdən Səhiyyə Nazirliyi yayılan məlumata aydınlıq gətirib. Nazirliyin baş mə-



ma-ginekoloqu, **Respublika Perinatal Mərkəzinin direktoru Səvinc Məmmədova** bildirib ki, Azərbaycanda 1200 məktəbli qızın abort edilməsi ilə bağlı yayılan məlumatları baş müəxəssis kimi o da araşdırıb. S.Məmmədova bu məlumatın həqiqətə uyğun olmadığını, kimlərinə şou yaratmaq üçün belə açıqlama verdiyini deyib: "Bu rəqəmin mənbəyi olmalıdır. Məlumatlar yalnız statistik rəqəmlər olduqda biz ona istinad edə bilərik. Digər tərəfdən, bizim tərbiyəmiz, mentalitetimiz yol vermir ki, 9-11-ci sinif şagirdləri abort etsinlər".

Qeyd edək ki, son günlərdə təhsillə bağlı bu cür bir neçə məlumat yayılmışdır. Digər qalmaqallı xəbər isə martın 4-də 9-cu siniflə

ekspertin yaydığı bu açıqlamalar ictimaiyyətdə çaşqınlıq yaranıb.

Məsələ ilə bağlı Təhsil Nazirliyinin mövqeyini öyrənməyə çalışsaq da, nazirlik münasibət bildirmək istəmədiyini açıqlayıb.

**Təhsil eksperti Məlahət Mürşüdüli isə qalmaqallara bu cür şərh bildirib:** "Şagirdlərin imtahanlardan hansı nəticəni göstərdiyi haqda yalnız rəsmi məlumat yayıldıqdan sonra münasibət bildirmək olar. Tələsərək bir gün içərisində imtahanın nəticəsi haqda necə danışmaq olar? Bəzən görürük ki, oxucu kütləsi toplamaq, məşhurlaşmaq üçün bu cür məlumatlar yayılır".

**Ekspert 1200 məktəbli abort olunması xəbərini də mövqə bildirib:** "Abortlarla bağlı isə qeyd edim ki, bu cür olaylar qız, məktəbli adına qəbul edilməyən haldır. Hazırda çox mürəkkəb bir zamanda yaşayırıq, ailələrdə iqtisadi çətinliklər var. Anaların ekzsəriyyəti işləyir, bəzən qızlarına nəzarət edə bilmir, xüsusən də məktəblərdə keçirilən proqramlarda bu cür olayların sonradan hansı pis fəsadlara yol açacağı haqda məlumatların verilməməsi bu cür nəticələrə gətirib çıxara bilər. Nə bu haqda dərs keçirilir, mövzular var, nə də bu istiqamət-

## Yevlaxda yol qəzasına düşən şagirdlər yenidən imtahan verəcək

Yaralı məktəblilərdən birinin vəziyyəti ağır, digərlərinin durumu kafidir

**M**artın 11-də Yevlaxda məktəbliləri aparan mikroavtobusun qəzaya düşməsi nəticəsində 20 nəfər yaralanıb. Onların 17-si Aran -1 saylı qəsəbə məktəbinin buraxılış imtahanına gedən şagirdləri, 1-i müəllim, digər 2 nəfəri isə katibə və sürücüdür.

İcbari Sığorta üzrə Dövlət Agentliyinin mətbuat xidmətinin rəhbəri Aynurə Əhmədova yaralıların son durumu ilə bağlı "Yeni Müsavat"a danışdı:

"Hadisə ilə bağlı Yevlax xəstəxanasına 15 nəfər daxil olub. Onlara dərhal tibbi yardım göstərilib və onlar evə buraxılıb. Mingəçevir xəstəxanasına isə 5 nəfər göndərilib. Onlardan 4-nün vəziyyəti hazırda stabildir. 1 nəfərin vəziyyəti isə ağır-stabildir. Lakin həkimlərin verdiyi məlumata görə, xəstədə yüksək dinamika müşahidə olunur. Həmin şagird ağır beyin əməliyyatı keçirmişdi".

Qeyd edək ki, Dövlət İmtahan Mərkəzi (DİM) Direktorlar Şurasının sədri Məleykə Abbaszadə qəzaya əlaqədar rayona gedib. Mərkəzdən verilən məlumata görə, qəzaya uğrayan şagirdlərin yenidən imtahan verməsi üçün şərait yaradılacaq.

Qəza ilə bağlı artıq cinayət işi başlanılıb. Bu haqda Baş Dövlət Yol Polisi İdarəsinin (DYP) İctimaiyyətlə əlaqələr şöbəsinin rəisi, polis polkovniki Kamran Əliyev məlumat verib. Qurum rəsmisi bildirib ki, faktla bağlı Cinayət Məcəlləsinin 263.1-1-ci (Yol hərəkəti və nəqliyyat vasitələrinin istismarı qaydalarını pozma, ehtiyatsızlıqdan zərərçəkmiş şəxsin sağlamlığına ağır zərər vurulmasına səbəb olduqda) maddəsi ilə cinayət işi başlanıb, istintaq araşdırmaları davam etdirilir.

K. Əliyev bildirib ki, faktla bağlı saxlanılan yoxdur.

Xatırladaq ki, martın 11-də səhər saat 9:00 radələrində Bakı-Qazax avtomobil yolunun Yevlax rayonu ərazisindən keçən hissəsində QAZ-53 markalı yük avtomobili ilə eyni istiqamətdə hərəkətdə olan "Ford Tranzit" markalı mikroavtobus toqquşub. Toqquşma nəticəsində mikroavtobusda olan 20 sərnişin xəsarət alıb.

**□ Xalidə GƏRAY, Musavat.com**

də tədbirlər həyata keçirilir. Düşünürəm ki, bu, başlanğıc deyil, yəqin ki, bu cür hallar əvvəllər də olub və yenə də davam edir. Bu gün bunun qarşısı alınmalıdır.

Valideyn, məktəb, ictimaiyyət əməkdaşlığı olmalıdır. Yal-

nız bu birlik nəticəsində məktəblərdə bu istiqamətdə işlər aparılmalıdır. Ümumiyyətlə, araşdırılmalıdır ki, bu cür hadisələr hansı hallarda və nədən baş verir".

**□ Xalidə GƏRAY, Musavat.com**

**A**lmaniyanın paytaxtı Berlində Türkiyə Diyanət İşləri Başqanlığına məxsus "Koca Sinan" məscidi yandırılıb. Məscidin xidmətçisi "Anadolu" Agentliyinə bildirib ki, yerli vaxtla saat 2 radələrində məsciddə yanğın olduğu xəbərini alıb. Bundan sonra məscidə gətirildiyini və bu zaman artıq yanğınsöndürənlərin məsciddəki yanğıni söndürməyə çalışdığını deyib.

Şahid ifadələrinə görə, üzləri bağlanmış 3 nəfər məscidə yandırıcı mayelər ataraq qaçıb. Yanğın nəticəsində məscid istifadəyə yararsız hala düşüb. Polisin məlumatına görə, hücum edənlər məscidin girişində mətbəxin qapısından kəməni sındıraraq içəriyə yandırıcı maddə atıblar.

Bu, son illərdə Avropada artan islamofobiyanın ən son nümunəsidir. Amma yeganə də deyil. Bu günlərdə Britaniyada "Bir müsəlmanı cəzalandır günü" adlı aksiyanın təbliği başlayıb. BBC-nin məlumatına görə, İngiltərənin şimalında Lids şəhərində "Bir müsəlmanı cəzalandır günü" adlı aksiyaya dəstək çağırışı olan məktublarda bütün bölgələrinə göndərilib. Hökumət qurumları artıq hərəkətə keçib, araşdırmalar başlayıb. Xəbərdə o da bildirilir ki, A4 kağıza yazılı şəkildə olan məktublarda müsəlmanlara qarşı zorakılıq hərəkatları sıralanıb və hətta hansı hərəkatın daha çox dəstək topladığı da qeyd olunub. Britaniya terrorla mübarizə qurumları məktubları nifrət cinayəti kimi qiymətləndirib. Bu məktublarda

# İslamafobiyanın 3

## Əsas səbəbi

### "Qoca qitə"də müsəlman düşmənçiliyi niyə artır?

Britaniyadakı müsəlmanlar arasında qorxu yaradır. Artıq müsəlmanların özlərini əmin-amanlıqda hiss etmədiyi barədə açıqlamalar verilir.

Qeyd edək ki, ötən il yenə Britaniyada oxşar məktublara göndərilib. Ümumilikdə isə son illərdə "qoca qitə"də İslam əleyhdarlarının sayı sürətlə artır. Ümumiyyətlə, son illərdə aparılan araşdırmalardan əldə olunan rəqəmlərə əsasən Avropada İslam düşmənçiliyi və qaçqınlar əleyhinə çağırışların sayı 50 faiz artıb. Ötən il təkcə Almaniyada 49 məscidə hücum qeydə alınıb. Bundan başqa, Hollandiya, Avstriya, İsveçrə, Fransa kimi ölkələrdə də İslam əleyhdarlığının səviyyəsi artıb.

Müşahidçilər, sahə araşdırmaçıları bu vəziyyətin yaranması ilə bağlı bir neçə versiyanın üzərində dayanırlar. Birinci versiya Avropada müsəlmanların sayının sürətlə artması və onla-

rın son illərdə artan tələbləridir. Məsələ ondadır ki, elmi-nəzəri əsasları olmasa da, tez-tez dünya mediasında Avropada müsəlmanların sayının artacağı, 2050-ci ilə qədər müsəlmanların sayının xristianlardan çox olacağı haqda yazılar yer alır. Halbuki bu məlumatların əsası yoxdur. Digər tərəfdən, müsəlman icmalarının, xüsusən də radikal müsəlman icmalarının siyasi tələbləri, hökumətlərə təzyiqləri Avropada əks reaksiya doğurur, müsəlmanlar əleyhinə düşmənçiliyə səbəb olur. Bunun bir səbəbi bilərəkdən qızışdırmalar olsa da, digər səbəbi isə müsəlman qruplarıdır.

Bu cür təbliğatlardan istifadə edən ifrat sağçı siyasi qruplar istifadə edərək müsəlmanları təhlükə kimi göstərir və bunun üzərindən siyasi kampaniya apararaq tərəfdar toplayır. Nəticədə heç bir əsas və perspektivi olmayan fikirlər Avropada mü-

səlman əleyhdarlığının, nifrətin yayılmasına səbəb olur.

İkinci mühüm faktor qaçqınlardır. Xüsusən də Əfqanıstan, Yaxın Şərq və Şimali Afrikadan olan çoxlu sayda qaçqınların sayının artması Avropada potensial təhlükə kimi görünür. Məsələn, yalnız son bir neçə ildə Almaniyada bir milyondan çox qaçqın qəbul edib və təbii ki, bu da ölkədə "gəlmə" sayının açıq şəkildə artdığını göstərir. Üstəlik, gələnlərin özünün də heç də hamısı yüksək əxlaqi keyfiyyətlərə sahib olmurlar və bu da nəticədə etibarilə müsəlman əleyhdarlığına çevrilir. Küçədə soyğunçuluq, təcavüz halları, yeni il yolkalarına hücumlar özlüyündə kiçik hadisələr olsa da, geniş kampaniyaya və müsəlmanlar əleyhinə çağırışlara səbəb olur.

Və nəhayət, üçüncü faktor Yaxın Şərqdə və dünyada yayılmış "İslam terrorizmi"dir. Xüsusən də Avropada müsəlmanlar



adına baş verən terror aktları istəməz İslam düşmənçiliyini daha da gücləndirir. Parisdə, Brüsselə, Londonda baş verən terror aktlarını törəyənlərin əsas şüarı İslam idi və təbii ki, bu cür hadisələrin "geri təpməsi" var. Nəticədə etibarilə bu hadisələrin zərbələri İslama və müsəlmanlara dəyir.

Gedişat və müsəlman əleyhdarlığının ildən-ilə yüksəlməsi göstərir ki, yaxın illərdə bu istiqamətdə vəziyyət nəinki sabitləşəcək, əksinə, daha da gərginləşəcək. Bunu ildən-ilə sağın güclənməsi tendensiyası da sübut edir.

□ **Kənan RÖVŞƏNOĞLU**,  
"Yeni Müsavat"

# Avropada miqrantların "qara günləri" başlayıb - kütləvi deportasiya

## Politoloq: "Miqrantların böyük əksəriyyəti sivilizasiya baxımından tamam fərqli dünyanın adamlarıdır"

**A**lmaniya və eləcə də digər Avropa ölkələrində mühacirlərin vəziyyəti əvvəlki illərdən fərqli olaraq, xeyli çətinləşib. Bu minvalla Avropada gəldikləri ölkələrə geri qayıtmaq istəyən mühacirlərin sayı günbəgün artmaqdadır. Eyni zamanda mühacirlərin Avropa ölkələrində oturmaq hüququ almaları da problemə çevrilib. Bəs belə bir təzahürün baş verməsi nələrə gətirib çıxara bilər?

Məsələ burasındadır ki, Almaniya və eləcə də digər Avropa ölkələrində mühacirlərin vəziyyəti əvvəlki illərdən fərqli olaraq, xeyli çətinləşib. Bu minvalla Avropada gəldikləri ölkələrə geri qayıtmaq istəyən mühacirlərin sayı günbəgün artmaqdadır. Eyni zamanda mühacirlərin Avropa ölkələrində oturmaq hüququ almaları da problemə çevrilib. Bəs belə bir təzahürün baş verməsi nələrə gətirib çıxara bilər?

"Yeni Müsavat"a danışan politoloq Mübariz Əhmədov bildirib ki, əslində burada bir sıra səbəblər var: "Avropa artıq miqrant yükünü götürə bilmir. Həm Avropanın özündə sosial problem var, həm də gedən miq-

rantların böyük əksəriyyəti sivilizasiya baxımından tamam fərqli dünyanın adamlarıdır. Məsələn, onlar Avropada normal geyimli qadın görün kimi üstünə hücum çəkirlər. Hədsiz çox sayda bu cür məsələlər var. Onlar hesab edir ki, əgər aşağı dəyərlərlə yaşamaq istəyirsənsə, bunun üçün sən öz ölkən daha yaxşıdır. Dediklərim əsasən Yaxın Şərqdən olan miqrantlara aiddir. Yeni onların Avropada yaratdıqları gərginlik dövlətləri məcbur edir ki, miqrantlara qarşı münasibətlərini dəyişsinsinlər. Ümumi səbəb Azərbaycanın Avropa miqrantlarına da aiddir. Ancaq Azərbaycanlılarla bağlı spesifik cəhət də var. Belə ki, bizim siya-



si mühacirlərimiz meydana çıxdı ki, onlarla bağlı məsələ qarışıqdır. Bir zaman tanınmış hüquq müdafiəçilərindən biri mənə zəng etmişdi ki, Avropa dövlətlərinin birindən tələb daxil olub ki, filan adda adam sığınacaq istəyir. Bildirilib ki, guya əvvəl hökumətə yaxın olub, sonra yolları ayrılıb. Yeni hətta bu dərəcəyə qədər məsələnin eybəcərliyindən xəbərdaram. İndi də qurumun oduna yaş da yanır. Yeni indi kimse Avropaya təhsillə, elmlə, işləməklə bağlı gedibse,

artıq onların da sənədinə kiçik bir problem tapan kimi geri qayıtlırlar. Konkret olaraq dırnaqarası siyasi mühacirlərə gəlincə isə əslində Avropa qurumlarının ciddi səhvi var. Çünki onlar özləri burada müəyyən bir təbəqə yaradırlar, onları Avropaya daşıdılar, indi isə həmin adamları geri qayıtlırlar. Bu adamlar da görürlər ki, artıq onları Avropadan qovurlar, deportasiya olunmaq təhlükələri var, başlayırlar hakimiyyətin, ölkə rəhbərinin ünvanına olmasın sözlər, təhqirlər et-

edib, Azərbaycan xalqından üzr istəyib, öz ölkələrinə geri dönsünlər".

**M.Əhmədov** bildirib ki, proses həm də bir növ sağlamlaşdırıcı təsirə malikdir:

"Belə bir şərait yaranmışdı ki, hökumətin əleyhinə bir kəlmə söyüş söyənlər qaçırdılar Avropaya, oturmaq istəyirdilər. Avropanın qanunlarının, kriteriyalarının möhkəmləndirilməsi Azərbaycan kimi dövlətlərin vətəndaşlarının xeyrinədir. Çünki bundan sonra layiq olan gedəcək. Doğrudan da ehtimal oluna bilər ki, onu incidilər. Avropanın bu cür müxalifətçiyə yer verməsi qanunidir. Ancaq bu adam müxalifətçi olsa da, tərbiyyəyə, savada malik olmalıdır. Daha gedən kimi hamının ünvanına söyüş söyməməlidir. Görünən budur ki, ortada müəyyən bir ağıllı dövr olacaq. Bu dövr qurtarılan sonra Avropanın Azərbaycan kimi dövlətlərdən miqrant axınına ehtiyacı yaranacaq. Yeni əslində Yaxın Şərqdən olan miqrantların da hamısını Avropa uzaqlaşdırma biləcəkdir. Nəhayət ki, Yaxın Şərqdən və digər arəb ölkələrindən gedən miqrantları idarə etmək üçün mülayim, ümumi səviyyəsi yüksək olan müsəlman xalqlarının təmsilçilərinə üstünlük verəcək. Bu sahədə isə bəllidir ki, Türkiyə ilə Azərbaycanın xüsusi yeri var. Ona görə ortadakı bu dövrün ağırsını yaşamaqlıq. Bu mərhələdən sonra Avropanın xalqımızda olan münasibəti yenə də yüksək səviyyədə olacaq. Ən azı ona görə ki, ehtimal Avropaya gedib, xalqımız haqqında ağzına gələni danışmayacaqlar".

□ **Əli RAİS**,  
"Yeni Müsavat"



## İki əmioğlu rayondan Bakıya işləməyə gəldi, biri digərini öldürdü

İki əmi oğlu rayondan Bakıya fəhlə işləməyə gəlib. Amma yeyib-içmək məclisləri onlardan birinin ölümünə səbəb olub. Digəri isə uzun illəri həbsxanada keçirməli olacaq. Musavat.com xəbər verir ki, əmisi oğlunu qətlə yetirməkdə təqsirləndirilən 1981-ci il təvəllüdü İsgəndərov Rəşad Asla oğlunun cinayət işi üzrə məhkəmə başlayıb. İşə Bakı Ağır Cinayətlər Məhkəməsində hakim Mayıl Bayramovun sədrliyi ilə baxılıb.

Məhkəmədə dövlət ittihamçısı ittiham aktını elan edib. İttihamda yazılır ki, Rəşad İsgəndərov ötən il Xəzər rayonu Türkan qəsəbəsində əmisi oğlu Pərviz İsgəndərovu qətlə yetirib. Onlar birlikdə tikintidə fəhlə işləyirmiş. Rəşad Pərvizin ürək nahiyəsindən bir bıçaq zərbəsi vuraraq onu qətlə yetirib.

Rəsmi ittihamda qeyd edilir ki, hadisəyə səbəb söyüş olub. Hər iki əmioğlu yeyib-içiblər. Mübahisə zamanı bir-birini söyüblər. Bundan sonra Rəşad İsgəndərov əmisi oğlunu öldürüb.

Məhkəmədə ittiham münasibət bildiren Rəşad İsgəndərov özünü təqsirli bildiyini deyib. Sərbəst ifadə verən Rəşad İsgəndərov bildirib ki, əmisi oğlu ilə Bakıya fəhləlik etməyə gəliblər: "Ailəmizi bununla dolandırırıq. Həmin gün nahar fasiləsində Pərvizlə içdik. Hər ikimiz sərxoş idik. Mənə dedi ki, "mənim sənə çox xeyrim deyib". Buna görə də mübahisə etdik. Mən isə bunun əksini deyirdim. Həmin vaxt mağazaya siqaret almağa gedirdik. Nar kəsmək üçün isə bıçaq götürmüşdüm. Həmin ərafədə söyüş söydü. O da, mən də özümüzdə deyildik. Bıçaqla onu vuruşam. Yere yıxıldı. Heç onda da bilmədim. Birdən özümə gəldim ki, mən neyləmişəm. Qonşuluqda olan Füzuliyə dedim ki, təcili yardım çağırın. Əmioğlu yere idi. Onun yanında durdum. Təcili yardım gələne kimi Pərviz öldü. Polislərdə gəlib hadisə yerində mənə saxladı. Çox peşmanam, özümde olmamışam. Biz Pərvizlə qardaş kimi böyümüşük".

Məhkəmənin davamında zərərçəkmiş şəxsin hüquqi varisi, mərhumun atası Məzahir İsgəndərov dindirilib: "Ölən oğlumdur, bu isə qardaşımın oğlu. Hadisədən xeyli sonra xəbər tutdum. Pərvizin xalası oğlu Zaur zəng elədi. Dedi ki, belə bir hadisə baş verib. Bakıya gəldik. Hadisə yerinə gəldim. Oğlumun can verdiyi yere baxdım. Qonşularla, müstəntiqə danışdım. Olan olmuşdu artıq. Oğlumun geri qaytara bilmirdim".

Ata qardaşı oğlundan şikayətçi olmadığını söyləyib. O, deyib ki, heç bir şikayəti və tələbi yoxdur: "Rəşadı bağışlayıram. Artıq olan olub. Onun həddi-buluğa çatmış uşağı olsaydı, Rəşada göstərdim ki, bala dağı nə olan şeydi. Allah mənə vaxt versin, onun çıxmağını gözləyirəm".

Hakimlər zərərçəkmişin bu dediklərini təqsirləndirilən şəxsə qarşı hədə-qorxu kimi qiymətləndirib və ona xəbərdarlıq ediblər. İş üzrə tanınan şahidlər məhkəməyə gəlmədiyindən proses martın 29-na qədər təxirə salınıb.

Qeyd edək ki, Rəşad İsgəndərov Cinayət Məcəlləsinin 120.1-ci (qəsdən adam öldürmə) maddəsi ilə ittiham edilir.

İ.MURADOV,  
Musavat.com

## Cəlilabadda 9 yaşlı uşaq göldə boğularaq ölüb

Cəlilabad rayonunda bədbəxt hadisə baş verib. APA-nın cənub bürosunun məlumatına görə, rayonun Günəşli kənd sakini, 2009-cu il təvəllüdü Nicat Müşfiq oğlu Mənsimov göldə balıq tutarkən ehtiyatsızlıqdan sürüşərək gölə düşüb. Onun meyiti sudan çıxarılıb.

Faktla bağlı araşdırma aparılır.

## Sumqayıtda dəhşətli qəzada iki nəfər öldü

Daxili İşlər Nazirliyi Sumqayıtda baş verən yol qəzası ilə bağlı məlumat yayıb. APA-nın nazirliyin saytına istinadən verdiyi məlumatlara görə, martın 12-də saat 02.00 radələrində Sumqayıt şəhərinin Koroğlu küçəsində Qubadlı rayon sakini Şamil Həsənovun idarə etdiyi "Hyundai" və şəhər sakini Eldar Həsənovun idarə etdiyi "OKA" markalı avtomobillər toqquşub.

Nəticədə E.Həsənov və sərnişini, həmyerlisi Vüsal Quliyev hadisə yerində ölüblər.

Faktla bağlı Sumqayıt ŞPİ tərəfindən araşdırma aparılır.

## Bakıda qadını fotoları ilə şantaj edib, pullarını aldılar

Bakıda qadını şantaj edən şəxs tutulub. Lent.az Daxili İşlər Nazirliyinin mətbuat xidmətinə istinadən xəbər verir ki, martın 9-da Bakı şəhər sakini A.N (qadın) Qaradağ RPİ 10-cu PB-yə ərizə ilə müraciət edib 2017-ci ilin mart ayından cari il mart ayının 9-dək olan müddətdə tanışi Miryusif Məmmədovun onun şəkillərini sosial şəbəkələrdə yayacağı ilə hədələyib 5140 manat və 4000 ABŞ dollarını aldığını bildirib.

Qaradağ RPİ 10-cu PB əməkdaşlarının keçirdikləri əməliyyat-axtarış tədbirləri nəticəsində M.Məmmədov saxlanılıb.

Faktla əlaqədar cinayət işi başlanıb.

# Uşaq oğurluğu işində gözlənilməz dönüş

Abdulla Əfəndizadə: "Uşağı Davud Bağirovun bacısı gizlədir"

Səbəyl Rayon İcra Şöbəsi Azərbaycan vətəndaşı Davud Bağirovun barəsində axtarış elan edib. Son məlumatlara görə, D.Bağirov hazırda Türkiyədədir. Onun Türkiyədən Azərbaycana gətirilməsi üçün tədbirlər görülür. Davud Bağirovun barəsində axtarış elan olunmasına səbəb Azərbaycan Ali Məhkəməsinin qərarını icra etməkdən yayınmasıdır.

Belə ki, 5 oktyabr 2017-ci ildə Azərbaycan Ali Məhkəməsi hakim Əsəd Mirzəliyevin sədrliyi ilə Davud Bağirova münasibətdə Dubay Əmirliyi Ali Məhkəməsinin çıxardığı qərarı tənqid edən Merim Beishekeyevanın Davud Bağirova qarşı iddiası təmin olunub. Onların nikahı pozulub, azyaşlı Ceylanın anasının himayəsində qalması, Davud Bağirovun uşağı Merim Beishekeyevaya qaytarması, aliment ödənişi və digər tələblər təmin olunub. Dubayda bank sektorunda çalışan Qırğızıstan vətəndaşı Merim Beishekeyeva Azərbaycan vətəndaşı Davud Bağirovun onun azyaşlı övladını oğurlamaqda ittiham edir. Merim Beishekeyeva övladı oğurlandıranın icrasını ləngitməyə çalışıb. ABŞ vətəndaşı olan azyaşlı Ceylanın anasını qaytarılması qarşısında ciddi hərəkət edilmişdir. Uşağı Davud Bağirovun bacısı, AQUP DK Uşaq problemləri şöbəsinin müdiri olan Cəmilə Bağirova uşağı gizlədir.

A.Əfəndizadə deyib ki, qarşı tərəf hər fürsətdən yararlanmaqla Dubay Ali Məhkəməsinin iş üzrə çıxardığı qərarın icrasını ləngitməyə çalışıb. Uşaq oğurluğu faktına görə Davud Bağirovun axtarış elan olunub. Davud Bağirovun axtarış elan olunub. Davud Bağirovun axtarış elan olunub. Davud Bağirovun axtarış elan olunub.

Abdulla Əfəndizadə deyib ki, 71 yaşlı qadının yağmurlu-küləkli havada Qəbələyə istirahət etməsinə inanmırlar: "Səbəyl Rayon İcra Şöbəsinin məmurları Davud Bağirova Azərbaycan Ali Məhkəməsinin qərarını icra etmək üçün bir neçə dəfə müraciət ediblər. Bu haqda aktlar var. Lakin o, məhkəmə qərarını qarşılıqlı şəkildə icra etməkdən yayınıb və İstanbul Dövlət Komitəsinin (AQUP

DK) sədri Hicran Hüseynova-ya müraciətlər ünvanlayıb. M.Beishekeyevanın nümayəndəsi hüquqşünas Abdulla Əfəndizadədir. O, uşaq oğurluğu ilə bağlı mətbuatda dəfələrlə çıxışlar edib və iş üzrə Azərbaycan məhkəmələrində bir neçə iddia qaldırıb.

Bakıda aptekə basqın etdi. Bakıda aptekə basqın olub. Daxili İşlər Nazirliyinin mətbuat xidmətindən APA-ya verilən məlumatlara görə, martın 10-da Binəqədi rayonunun Biləcəri qəsəbəsi ərazisində yerləşən aptekə gəlmiş naməlum şəxs orada işləyən qəsəbə sakini X.Nəcəfovunla bəzi qətlə hədələyib kassadan 165 manat aparıb. Binəqədi Rayon Polis İdarəsinin 6-cı Polis Bölməsi əməkdaşlarının keçirdikləri əməliyyat-axtarış tədbirləri nəticəsində quldurluğu törətməkdə şübhəli bilinən Bakı şəhər sakini, evvəllər məhkum olunmuş Aygün Əliyeva saxlanılıb.



Abdulla Əfəndizadə deyib ki, qarşı tərəf hər fürsətdən yararlanmaqla Dubay Ali Məhkəməsinin iş üzrə çıxardığı qərarın icrasını ləngitməyə çalışıb. Uşaq oğurluğu faktına görə Davud Bağirovun axtarış elan olunub. Davud Bağirovun axtarış elan olunub. Davud Bağirovun axtarış elan olunub.

A.Əfəndizadə deyib ki, qarşı tərəf hər fürsətdən yararlanmaqla Dubay Ali Məhkəməsinin iş üzrə çıxardığı qərarın icrasını ləngitməyə çalışıb. Uşaq oğurluğu faktına görə Davud Bağirovun axtarış elan olunub. Davud Bağirovun axtarış elan olunub. Davud Bağirovun axtarış elan olunub.

Abdulla Əfəndizadə deyib ki, 71 yaşlı qadının yağmurlu-küləkli havada Qəbələyə istirahət etməsinə inanmırlar: "Səbəyl Rayon İcra Şöbəsinin məmurları Davud Bağirova Azərbaycan Ali Məhkəməsinin qərarını icra etmək üçün bir neçə dəfə müraciət ediblər. Bu haqda aktlar var. Lakin o, məhkəmə qərarını qarşılıqlı şəkildə icra etməkdən yayınıb və İstanbul Dövlət Komitəsinin (AQUP

onun Dövlət Komitəsinə çalışdırılaraq qaytarılması və məhkəmə qərarının icrasını ləngitməyə çalışıb. Uşaq oğurluğu faktına görə Davud Bağirovun axtarış elan olunub. Davud Bağirovun axtarış elan olunub. Davud Bağirovun axtarış elan olunub.



## «Bakcell» şirkəti daha bir universitetdə əmək yarmarkasına qatılıb

Azərbaycanın ilk Mobil Operatoru və Aparıcı Mobil İnternet Provayderi «Bakcell», Qərbi Kaspi Universitetinin təşkil etdiyi əmək yarmarkasında iştirak edib.

Özünün genişmiqyaslı korporativ sosial fəaliyyətinə görə seçilən «Bakcell» şirkəti, Azərbaycan gənclərinin təhsili və peşəkar inkişafını diqqət mərkəzində saxlayır. Bu fəaliyyət davamı olaraq «Bakcell» mart ayının 10-da Qərbi Kaspi Universitetinin təşkil etdiyi əmək yarmarkasında iştirak edib. Müxtəlif sahələri təmsil edən 50-dən artıq nüfuzlu şirkətin iştirak etdiyi əmək yarmarkasında universitetin tələbə və məzunlarına «Bakcell» şirkətinin satış və marketing departamentlərində mövcud olan vakansiya və təcrübə imkanları barədə məlumat verilib. Həmçinin gənclər «Bakcell» şirkətinin öz müştərilərinə və xidmətlərinə innovativ yanaşma üsulları barədə geniş məlumatla tanış olublar. Karyera sərgisindəki «Bakcell» stendi iştirakçılar tərəfindən böyük maraqla qarşılanıb.

Qeyd etmək lazımdır ki, «Bakcell» və Qərbi Kaspi Universiteti arasında 14 dekabr 2017-ci il tarixində imzalanmış Anlaşma Memorandumuna əsasən, tərəflər arasında elm, təhsil, kadr məsələləri və qarşılıqlı maraqlı maraqların digər sahələrdə əməkdaşlığının qurulması nəzərdə tutulur. Bu əməkdaşlıq çərçivəsində görülməli işlər ölkəmizdə təhsil və iqtisadiyyatın inkişafı üçün faydalı olmaqla yanaşı, Azərbaycan gənclərinin əmək bazarına uyğun mütəxəssis olaraq yetişdirilməsinə töhfə verəcək.

«Bakcell» şirkətinin gənclərin təhsil almasına və karyera qurmasına dəstək göstərir və beləliklə Azərbaycan gənclərinin parlaq gələcəyinə öz töhfəsini verir.

# Bu gün Yel çərşənbəsidir...

Bu çərşənbədə əsən soyuq və isti küləklər yazın gəlişindən xəbər verir

**Bu** gün ilaxır çərşənbələrdən üçüncüsü - Yel çərşənbəsi qeyd edilir. Bu çərşənbə xalq arasında "Küləkli çərşənbə", "Külək oyadan çərşənbə", "Yelli çərşənbə", "Badi (külək) çərşənbə", "Nəfəs çərşənbə" adlandırılır. Novruz bayramı ərəfəsində keçirilən Yel çərşənbəsi yaranmış prosesinin üçüncü mərhələsini əks etdirir.

Əgər torpaq və su insan yaradılışının materialını, maddi əsasını təşkil edirsə, od və yel bu materialın yaradılmasında kənar vasitəçi statusunda çıxış edir. Qədim etiqadlarda qeyd edilir ki, torpağın altında - "qara nehrdə" yatmış dörd cür külək Yer üzünə çıxaraq müxtəlif libaslarda özünü göstərir. Mifologiyamızda ağ yel ağ, qara yel qara, xəzri göy, gilavar qırmızı libasda təsvir edilir. Yel çərşənbəsi günü bu dörd yel birləşərək, dünyanı doladır, oynanmış suyu, odu hərəkətə gətirərək yazın gəlişindən xəbər verir. Yel çərşənbəsində adətən hava təmizlənilir. Tədqiqatlarla görə, Yel çərşənbəsində əsən soyuq və isti küləklər yazın gəlişindən xəbər verir. Gün ərzində küləyin bir neçə dəfə dəyişməsi onun özünün təmizlənməsi kimi qəbul edilir. Şifahi xalq yaradıcılığında Yelin tanrı olması ilə



bağlı müxtəlif nəğmə, əfsanə, rəvayət, mif, inanc, məsəl və s. yaranıb.

Yel çərşənbəsi günü digər çərşənbələrdə olduğu kimi, tonqallar qalanır, süfrələr bəzənir. Evlərdə plov, əsasən də südlü plov, bulğur aşığı bişirilir. Süfrəyə dənlil bitkilərdən hazırlanmış yeməklər, quru meyvələrdən və şirniyyatlardan ibarət xonçalar qoyulur. Evlərdə təmizlik işlərinə başlanılır, səməni cürcəldir, bəzi evlərdə isə azca boy atmış səmənin belinə qırmızı qurşağ bağlanır. Bu ərəfədən baş-

layaraq bayram üçün yeni geyimlər alınır. Oğlanlar bu çərşənbədə qız seçməyə çıxarlanmış. İnamə görə, bu gecə Xızır Nəbi sevgililərə "Abi-kövsər" suyu içirib buta verir. "Ağ yelə tuş olasan səni", "Üstündən ağ yellər əssin" kimi alqışların da bu inancdan doğduğu deyilir. Hətta inanca görə, Yel çərşənbəsində ata-ananın xeyir-duası olmadan qaçırılan qıza xeyir-duanı əli butalı Xızır Nəbi verir. Bu çərşənbədə qəfəsdəki quşların havaya buraxılması da inanclarımızdır.

Bəzi hekayələrimizdə bu motiv öz yerini tutur. Xızır Nəbi ilə təmasda olmaq üçün icra olunan yelləncəkdə yellənmə mərasimi də bu çərşənbənin rituallarındandır. Yellə bağlı atalar sözləri də çoxluq təşkil edir: "Yelə verdiyin düşməne qismət olar"; "Yelə qoşulan çox uzağa getməz"; "Yel aparən yelinki, yerdə qalan mənimki"; "Yelin işi el-nən deyil, külnəndi"; "Küləklə yatanın cin atı olar";

□ Günel MANAFLI  
"Yeni Müsavat"

## Azərbaycanlı ifaçılar xarici ölkələrin toy bazarına girib

Ölkəmizdə birmənalı qarşılanmayı ifaçılar Qazaxıstanda, Özbəkistanda sevilirlər

Azərbaycan musiqisi, müğənniləri son zamanlar Özbəkistan, Türkmənistan, Türkiyə, Cənubi Azərbaycanda daha da populyarlaşmaqdadır. Xüsusən də Qazaxıstan və İran toylarında musiqilərimiz həm instrumental, həm də mahnı janrında tez-tez səslənməkdədir. Təkcə klassik musiqiçilərimiz deyil, ölkəmizdə heç də birmənalı qarşılanmayan müğənnilərimiz adçəkikən ölkələrdə getdikcə məşhurlaşmaqdadır.

Məsələn, Üzeyir Mehdizadənin mahnıları ölkəmizdə birmənalı qarşılanmasa da, ölkə hüdudlarından kənarda Türkiyə və Rusiyada, hətta Özbəkistanda məşhurdur. Müğənni bir neçə il öncə Özbəkistanda fənatları üçün konsert vermişdi. Yerli mətbuatda yayılan məlumatlara görə, müğənninin "O yana gedir, bu yana gedir" mahnısı telefon zənglərinə əlavə edilmək üçün gecə-gündüz özbək televiziya kanallarında reklam olunmuş. Həmçinin məlumatlarda bildirilir ki, Daşkəndin "Türkiyə" sarayının açıq havada olan pavilyonunda baş tutan konsertdə Üzeyir Mehdizadə ölkənin pop ulduzları ilə yanaşı səhnəyə çıxıb. Tamaşaçıların əksəriyyəti Üzeyir Mehdizadə səhnəni tərk etdikdən sonra stadiondan çıxıb gediblər, yerli pop ulduzlarını dinlə-



məkdən vaz keçiblər. Müğənni Özbəkistana tez-tez dəvət alır. Demək olar ki, Özbəkistanda toy aparən yeganə Azərbaycanlı müğənnidir.

Eləcə də Türkmənistanda müğənni Rəqsanə İsmayilovanın ifaları populyarlaşmağa başlayıb. Xatırladaq ki, 2014-cü ildə Türkmənistanın prezidenti Qurbanqulu Berdimuhəmmədov müğənninin "İnanımı" mahnısını oxumuşdu.

Onu da qeyd edək ki, Özbəkistanda Azərbaycan musiqilərinə olan marağın artmasının səbəbi ötən il Daşkənddə rəsmilər tərəfindən "Azərbaycan musiqisinin inciləri" adlı musiqi diskini buraxılmasıdır. Məlumatlara görə, bu

ölkədə dəfələrlə musiqi həvəskarları Azərbaycan Mədəniyyət Mərkəzinə müraciət edərək Azərbaycan musiqisinə dair mahnıları əldə etmək istədiklərini bildiriblər. Məhz Azərbaycan musiqisinə olan böyük marağı nəzərə alaraq, Azərbaycan Mədəniyyət Mərkəzi milli musiqimizin incilərini seçərək onları qardaş ölkədə təbliğ etmək məqsədilə disk formasında buraxıb.

"Azərbaycan musiqisinin inciləri" adlı musiqi diskində həm Azərbaycan klassik musiqisinin şedevrləri sayılan Üzeyir Hacıbəylinin "Koroğlu uvertürası", "Aşiq sayağı", "Arşın mal alan qızların xoru", Fikrət Əmirovun "Mən səni araram", "Kürd ovşa-

n", Qara Qarayevin "İldırım yollarla", "Yeddi gözəl" əsərləri, həm də XX əsrin Azərbaycan musiqisinin şah əsərləri hesab olunan Müslüm Maqomayevin "Azərbaycan", "Sənsiz", Rəşid Behbudovun "Ay Laçın", "Nəzəndə sevgilim yadıma düşdü", "Ana", Şövkət Ələkbərovanın "Azərbaycanım", "Axsən", Zeynəb Xanlarovanın "Kim nə qaldı", "Cavanlığım", "Sən mənim sən Qarabağ" və s. hitləri öz əksini tapıb. Həmçinin müasir dövr Azərbaycan musiqisinin ulduzları, sevilən mahnılarımız da diskdə öz əksini tapıb. Belə ki, Alim Qasımovun "Əziz dostum", "Xatirələr", Akif İslamzadənin "Ala göz- lüm", Flora Kərimovanın "Əzi-



## "Özlərinə ekstrasens deyən şəxslər efrində tamaşaçıya hörmətsizlik edir" - MTRŞ

"Müzakirə verilişlərində, tok-şoularda ciddi, ictimai əhəmiyyət kəsb edən mövzuların müzakirəsi zəruridir və buna tamaşaçının ehtiyacı var. Kim deyirsə belə mövzular tamaşaçı üçün maraqlı deyil, səhv edir".

Bunu APA-ya Milli Televiziya və Radio Şurasının (MTRŞ) Ekspertiza, Proqramlaşdırma və Analitik şöbəsinin müdiri Təvəkkül Dadaşov deyib. O qeyd edib ki, cəmiyyətdə ekstrasenslər, öncəgörelər də kimlər üçünsə maraqlıdır: "Aktuallıq kəsb edərsə, ciddi ekspertlərin iştirakı ilə belə mövzularla hərdən müzakirəyə çıxarmaq olar. Lakin bu, davamlı şəkildə alanda başqa meyllər hiss olunur. Hazırda bəzi telekanallar bu mövzuları reyting xatirinə mütəmadi olaraq gündəmdə saxlamaq xətti seçib. Hətta bəzən aparıcıların da buna məcbur olduğu müşahidə edilir. Çünki onlardan reyting tələb olunur. Əlbəttə, bu, xoşagələyən hal deyil. Lakin elə kanallar da var ki, onların efrində qətiyyətlə belə hallar yaşanmır. Deməli, "ekstrasens"lərsiz də reyting yığımaq olar".

T. Dadaşov qeyd edib ki, xüsusən "Space" telekanalında yayımlanan "El bizim, sirs bizim" verilişində son vaxtlar cəmiyyətdə ekstrasens, şəfəverici kimi tanınan bəzi şəxslər tez-tez görünür: "Bütün hallarda onlar efridə tez-tez çıxdıqca, reklam olunurlar. Bəzən həmin ekstrasenslər insanların sağlamlıqlarına özünü həkimlərdən daha vacib rol sahibi kimi təqdim edirlər. Təəssüf ki, aparıcılar da ekstrasenslərin tələbbür- lü çıxışlarının qarşısını almağa çalışmırlar. Bu da onların əl-ayağını açır. Özlərinə ekstrasens deyən həmin şəxslər son vaxtlar özlərini o dərəcədə arxayın hiss edirlər ki, efridə tamaşaçıya, iştirakçıya hörmətsizlik edir, yersiz emosionallıq, efridə etikasına zidd davranışlar sərgiləyirlər. Bütün bunlar ciddi narahatlıq yaradır. Sanki kanalların, aparıcıların həmin "ekstrasens"lərdən asılılığı təəssüratı yaranır. Bu cür hallar monitorinqlərin predmetidir və mütəmadi olaraq şura rəhbərliyinə məruzələr edilir".

zım", "Danxıram sənin üçün Şuşam", Azərbaycanın "Çırpınırdı Qara dəniz", Elnarə Abdullayevanın "Azərbaycanım mənim", Mirələm Mirələmovun "Sənsiz" mahnıları musiqi incilərimiz sırasına daxil edilərək diskdə verilib.

Son zamanlarda İran və Cənubi Azərbaycan şəhərlərində keçirilən toylarda da musiqilərimiz geniş yer almaqdadır. Fars əsilli musiqiçilər belə repertuarlarında tez-tez Azərbaycan musiqilərindən istifadə edir.

"Bizim musiqimiz əzəldən gözəldir. Bəzən musiqimizin qarşısını kəsmək istəyirlər ki, fars musiqisindən irəli getməsin. Lakin musiqimiz təbiətən gözəl olduğu üçün irəli getməkdədir". Bu sözləri Təbrizin məşhur musiqiçisi, Həsən ağa Dəmirçi mövzu ilə bağlı "Yeni Müsavat"a danışarkən deyib. Onun sözlərinə görə, Azərbaycan musiqisi getdikcə daha çox rəğbət qazanmaqdadır:

"Burada daha çox fars musiqiçiləri üçün şərait yaradılır, müxtəlif yollarla konsert salonları doldurulur. Lakin yenə də böyük maraqlı Azərbaycan musiqisindədir.

Son vaxtlar burada klassik musiqimiz də inkişaf etməyə başlayıb. Hətta simfonik orkestr yaradılıb, 3-4 aydan bir konsertlər verilir, klassik bəstəkarlarımızın, o cümlədən Q. Qarayev, Ü. Hacıbəyli, F. Əmirovun, T. Quliyev və digərlərinin əsərləri səsləndirilir".

Həsən ağa Dəmirçi onu da qeyd edib ki, İran və Cənubi Azərbaycanda bayağı mahnılardan çox muğam və klassik musiqilərə maraqlıdır: "Doğrudur, bayağı ifalara maraqlı olsada, musiqidən anlayış olan daha çox muğam və xalq mahnılarına üstünlük verir. Xüsusən də AzTV-də yayımlanan muğam festivalı başlayan zaman hamı evinə gedib, diqqətlə verilişi izləyir".

Təbrizdə yaşayan musiqişünas Zalina Məmmədliyəvə isə qeyd edib ki, son zamanlarda nəinki Azərbaycan musiqisinə, həmçinin rəqslərinə çox böyük maraqlıdır: "Toylarda Azərbaycan rəqslərinə maraqlıdır. Hətta rəqslər üçün xüsusi paltarlar təklif edilir, baxmayaraq ki, çox baha başa gəlir.

Tehrandə isə xüsusi məclislər təşkil edilir, Azərbaycan muğamları, aşiq musiqiləri səsləndirilir".

Musiqişünas hazırda İran və Cənubi Azərbaycanda ən çox sevilən müğənnilərin adlarını da açıqlayıb:

"Alim Qasımov, Xatirə İslam, Aşiq Zülfiyyənin ifalarını çox sevirəm. Gənclər isə daha Üzeyir Mehdizadənin ifalarını bəyənir, onun mahnılarını tez-tez sosial şəbəkələrdə paylaşır. Eləcə də müğənni Əlikram Bayramovun da mahnıları populyarlaşmağa başlayıb".

□ Xalidə GƏRAY,  
Musavat.com



# MUSAVAT

## Son səhifə

N 57 (6946) 13 mart 2018



### Dikdaban geyinməyə məcbur edildiyi üçün... başına gəlməyən qalmadı

**K**anadalı ofisiyant xanımla bağlı facebook sosial şəbəkəsində müdafiə kampaniyası başlanıb. Kampaniyaya səbəb ofisiyantı çalışdığı iş yerində dikdaban ayaqqabı geyinməyə məcbur etmələri və bunun sonucunda onun ayağının qanaması olub. "The Daily Mail"-in xəbərinə görə, xanımın durumu ilə bağlı təəssüflərini bildirenlər onun çalışdığı restoranı boykot etməyə çağırıblar. "Joey" restoranlar şəbəkəsində çalışan xanımın fotolarını isə Nikola Qavins yayımlayıb. Bu, 11 min paylaşım və 412 şərhə səbəb olub. Ofisiyant xanımın adı hələ tam açıqlanmayıb. Amma Nikola bildirib ki, ayağının qanamasına baxmayaraq, restoranda növbəti gün də ofisiyantı dikdabanla gəzməyə məcbur ediblər. Ona daha rahat ayaqqabıda gəzməyə icazə verməyiblər. Qeyd olunur ki, müəssisənin siyasətinə uyğun olaraq, əməkdaşlar dikdaban ayaqqabı geyinməyə məcburdular. Amma fotosu yayılan ofisiyantın ayağı qanayıb və dırnağını itirib. Bununla belə, restoranın meneceri ondan dress koda riayət etməsini tələb edib.

### Qarışqa qulağından girib, gözündən çıxır

**H**indistanda 11 yaşındakı qız şagirdin gözlərindən qarışqalar çıxıb. Yuxu zamanı kiçik qızın gözüne girdiyi düşünüən qarışqaları təmizləyən həkimlər təəccüb doğuran bir həqiqətlə qarşılaşıblar. Hindistanın Belthangadidəki Nellingeri kəndində yaşayan Ashvini adlı uşağın ailəsi öncə bu duruma çox əhəmiyyət verməsə də, qarışqaların çıxmağa davam etdiyini gördüncə xəstəxanaya müraciət ediblər. Həkimlərin müəyyən etdiyinə görə, qarışqalar uşağın qulağından içəri girib. Xəbərdə həmçinin bildirilir ki, müxtəlif dərmanlar yazılaraq evinə



göndərilən Ashvininin gözlərindən gündəlik olaraq 5-6 qarışqa çıxıb, son 10

gündə isə gözlərindən çıxan qarışqaların sayı 60-a qədər artıb.

### Qopan ayağını başının altına yastıq kimi qoyub 2 saat gözlətdilər

**H**indistanda 28 yaşındakı Ghanshyam keçirdiyi qəzadan sonra xəstəxanaya aparılıb. Jhansi tibb fakültəsində bir oturaq üzərində gözləyən xəstənin qopmuş ayağından isə balıq kimi istifadə edilib. Adamın həmin zaman şüurunun yerində olub-olmadığı isə bilinmir.

Bir məktəb servis avtobusunda konduktorluq edən adam avtobusun aşması nəticəsində ayağını itirib. Avtobusdakı sərnişinlər isə yaralanıb. Adamın yaxınları iddia edir ki, həkimlər onun qopan ayağından balıq olaraq istifadə ediblər.

**Qohumlarından olan Janaki Prasad deyib ki, qəza barədə xəbər alan kimi dərhal xəstəxanaya qaçdıqlar:** "Gördük ki, Ghanshyamin qopmuş ayağı başının altındadır. Həkimlərdən müdaxilə etmələrini istədik, amma bununla maraqlanmadılar. İki saat yarım sonra mən bazara gedib, bir balıq aldım".

Ölkənin səhiyyə naziri Ashutosh Tandon isə bildirib ki, hadisə ilə bağlı araşdırma başlanıb və həkim Mahendra Pal Singh, həkim Alok Agarwal və tibb bacıları Deepa Narang ilə Shashi Srivastavanın işdən çıxarılmaları barədə əmr verilib.



### Kriminal xəbər oxumaq qadınların əhvalını pisləşdirir

**Q**əzələrdə cinayət xəbərlərini oxuyandan sonra qadınlarda stress hormonu artır. Kanadalı alimlərin araşdırmasına görə, bu cür xəbərlərə kişilərdən fərqli olaraq qadınlar daha həssas reaksiya verir. Araşdırma çərçivəsində alimlər qəza və cinayətlə bağlı üzücü xəbərlərlə yanaşı, hər hansı emosional reaksiya doğurmayan xəbərləri də seçib. Qadın və kişilərdən ibarət təcrübə "obyektləri" hər iki növdən olan 24 xəbəri 10 dəqiqə ərzində oxuyub. Stress testinə salınan bu şəxslərin tüpürək nümunələrindəki kortizol səviyyəsi ölçülüb. Məlum olub ki, mənfi yüklü xəbərləri oxuyan qadınlarda daha çox stress hormonu yaranır. Eyni durum kişilər üçün keçərli deyil. Çünki onların əhvalı belə xəbərlərdən sonra dəyişmir.



**QOÇ** - Qarşınızda duran təqvimin ümumi mənzərəsi kifayət qədər qənaətbəxşdir. Demək olar ki, nəzərdə tutduğunuz əksər məsələlər öz həllinə yaxınlaşacaq. Yaşca sizdən böyük olanlara mərhəmət göstərin.



**BUĞA** - Qayğılı günləriniz artıq arxada qalmaqdadır. Sizi bəlli burulğandan xilas edənlər tapılacaq. Nahardan sonra bunu özünüz də görə bilərsiniz. Amma gərək siz də boş durmayıb fəallığınızı artırasınız.



**ƏKİZLƏR** - Ailə üzvlərinizlə, sevdiklərinizlə daha mərhəmətli davranın. Kimlərsə ittiham etməyə qalxmayın. Yalnız bu halda perspektivlərinizə yaxınlaşa bilərsiniz. Axşam saatlarında aldığınız təkliflərə razılıq verin.



**XƏRÇƏNG** - Üzərinizə düşən öhdəlikləri layiqincə yerinə yetirərsəniz, nüfuzunuz artacaq. Bu isə öz-özlüyündə iştirakçısı olduğunuz proseslərin daha müsbət məcraya yönəlməsinə rəvac verəcək.



**ŞİR** - Tələsik qərarlar verməkdən çəkinin. Uyğun zamanda uyğun qərarlar verməyə çalışın. Həmkarlarınızla, yaxın ətrafınızla mülayim davranın ki, dar macalda pejmürdə qalmayasınız. Gecəni öz evinizdə keçirin.



**QIZ** - Günün ovqatına uyğun olaraq ulduzlar sizə daha çox istirahət vəd edir. Əgər mümkün olsa, bu tövsiyələrə riayət edin, heç olmasa, sakit bir məkana çəkilib düşüncələrinizlə baş-baş qalın.



**TƏRƏZİ** - Sağlıq durumunuzu nəzərdə saxlasanız, hər hansı sıxıntı çəkməyəcəksiniz. Əksinə, bütün iştiaqlarda vəziyyət xeyrinizə işləyəcək. Günortadan sonra şəxsi büdcənizdə artım da gözlənilir.



**ƏQRƏB** - Çox məhsuldar gündür. İş iştiaqınızda bütün proseslər xeyrinizə olacaq. Hətta səhər saatlarında perspektivli görüşlərdə iştirakınız da mümkündür. Bu hal baş versə, təşəbbüskarlıq öz əlinizdə olmalıdır.



**OXATAN** - Daxili dünyanızı zənginləşdirmək üçün iç dünyanızı anlama bilən adamlarla bir araya gəlin. Əmin olun ki, fiziki yorğunluğunuz, dalana dirənən işləriniz bu yolla asanca həllini tapa bilərsiniz. Qeybətdən uzaq olun.



**OĞLAQ** - Əsl işgüzar bir gün yaşayacaqsınız. Bütün gücünüzü konkret hədəflərə yönəldin ki, məqsədinizə daha tez çatasınız. Axşam yaxın maraqlı və nüfuzlu adamlarla görüşləriniz sizi mövcud sıxıntılardan qurtaracaq.



**SÜTÖKƏN** - Mənfi enerjili Ayın bürcünüzdə qərar tutması ümumi enerjinizin azalmasına səbəb ola bilər. Bu səbəbdən ənənəvi olmayan hər hansı işin qulpundan yapışmayın. Qidanıza xüsusi diqqət yetirin.




**BALIQLAR** - Bugünkü enerjiniz fəaliyyətdə xarüqələr yaratmağa imkan verməyəcək. Odur ki, imkanınız yetdiyi qədər mənəvi istirahətə üstünlük verin ki, gününüz boşa getməsin. Yaxın ünvanlara qonaq getmək də olar.

**Unutmayın, Tanrı ulduzlardan daha yüksəkdə durur!**

### Stüardessalar qısa əmək geyinməyə istəmir

**Y**aponiya aviakampaniyası "Skymark Airlines"-in xanım işçiləri yeni uniformaları ilə bağlı şikayət ediblər. Stüardessaların Həmkarlar İttifaqı kampaniya rəhbərliyinə müraciətində bildirib ki, "firma öz işçilərinə mal kimi yanaşır". Bu sətirəzə səbəb isə yeni geyimlərdə stüardessaların yubkasının xeyli qısa olmasıdır. Firma bu geyimlərlə daha çox müştəri cəlb etmək məqsədi güdüb. Stüardessalar isə açıqlayıb ki, qısa yubkalar hərəkət imkanlarını azaldır. Bundan başqa, bu geyim tərz sərnişinlərin onları başdan-ayağa qədər süzməsinə, şəkillərini çəkməsinə, hətta söz atıb, əxlaqsız təkliflər etməsinə də şərait yaradacaq. Bu isə işin keyfiyyətinə mənfi təsir göstərəcək. Kampaniya rəhbərliyi isə işçilərin bu formada etirazına təəsüfünü bildirib və bəyan edib ki, istəməyən işçilər həmin uniformanı geyinməyə bilərlər.



Səhifəni hazırladı: SELCAN

Təsisçi: Rauf ARİFOĞLU  
Baş redaktorun birinci müavini:  
Azər AYGAN

e-mail adres: [yenimusavat@mail.ru](mailto:yenimusavat@mail.ru)

Ünvan: Bakı şəhəri,  
R.Rüstəmov küçəsi  
2528-cü məhəllə ev 44/d  
Tel: 520 01 23 (24, 25, 26, 27, 28)

Redaktor:  
Elsad MƏMMƏDLİ

Lisensiya N: B 114  
SAYI: 5.100

"Yeni Musavat"-ın kompüter mərkəzində yığılıb, səhifələnib, "Azərbaycan" nəşriyyatında çap edilib. Əlyazmalar geri qaytarılmır. Müəlliflərlə redaksiyanın mövqeyi uyğun gəlməyə bilər.